



VIL-BELT VICTORIA

Pubblikazzjoni bimensili tal-bażilika protoparokkjali ta' San Ġorġ | Għawdex

SETTEMBRU – OTTUBRU 2010

Nru 176

IX-XOGĦOL MIEXI!

Il-bini tal-Mużew sa fl-aħħar beda...

jirrapporta Antoine Vassallo

Wara hafna taqtigh il-qalb, is-sit issa ha sura ġdida; kull min jiġi f'dawn l-inhawi bilfors intebaħ! Ghalkemm ghamilna hilitna, l-inkonvenjenzi ma setghux jiġu eliminati għal kollox, iżda sibna koperazzjoni sabiha. L-intoppi ma naqsux; iddeskrivejthom fil-programm ta' kull nhar ta' Tlieta fuq *Lehen il-Belt Victoria*. Issa ninsew id-diffikultajiet u nħarsu 'l quddiem! Insemmi biss, bla ma rrid ninjora lil hadd, il-kollaborazzjoni tas-Sindku u l-Kunsill Lokali, u ta' xi persuni Maltin li, għax japprezzaw dawn l-isforzi tagħna, tawna daqqa t'id essenzjali.

L-aspett strutturali – ibda mit-thaffir u spiċċa fil-konkrit – ha r-ritmu li xtaqna, u għadna bil-mira li l-bini jintemm qabel l-aħħar tas-sena. M'iniex ikkwalifikat biex niddeskrivi dan it-tip ta' xogħol; tibzghux tittawlu! Il-lum xtaqt nikteb xi haġa fuq aspekt essenzjali iehor; anzi, fil-każ partikulari tagħna, nissogra ngħid, iktar importanti. Diġà spjegajt li l-viżjoni tal-proġett tagħna m'hix li noholqu mużew "tradizzjonali" bi xkaffi u vetrini mimlija bl-

...jissokta f'paġna 19



Tislima lil Dun Nikol

*paġni speċjali f'għeluq
l-għaxar snin minn mewtu*



Il-Librar
L-Università ta' Malta –
Junior College
Piazza Ġuzè Debono
L-Imnsida MSD 1252
Malta

» ara



60 sena
Legjun ta' Malta
f'Għawdex

» ara paġni 16-17



Editorjal

UFFIĊĊJU EDITORJALI

Uffiċċju Parrokkjali Bażilika San Ġorġ Triq il-Karità Victoria VCT 1200, Għawdex

tel: 2155 6377, fax: 2155 6981 email: info@ilbeltvictoria.org

web: www.stgeorge.org.mt radio: 104.00MHz FM Stereo

Xi rridu nagħmlu mill-parroċċa tagħna?

Il-parroċċa tagħna minn dejjem kienet il-fulkru ta' gżuz ta' nies li jsibu f'din l-għajn dejjem hajja t-tweġiba għall-għatx tagħhom. Imma barra li stagħniet għax isimha hu kbir u mifru ma' l-Ghawdxin kollha, il-parroċċa tagħna għoliet għax kien hemm minn uliedha li stinkaw biex ikomplu jibnu fuq dak li sabu u kienu għorrief biżżejjed biex harsu fil-bogħod, hasbu fi proġetti godda u bnew vizjoni. F'din il-harga qed infakkru wiehed minn dawn l-ulied habrieka, il-Kan. Nikol Vella Apap, li ma qagħadx b'idejh fuq zaqqu imma stinka kemm felah biex ikabbar isem San Ġorġ, u għalhekk jixraqqu li nsellmulu bhala iben denn tiegħu!

Sa mit-tnissil tagħha, li jmur lura bosta sekli, il-parroċċa ta' San Ġorġ dejjem hadmet biex l-ulied tagħha, fir-Rabat u f'Għawdex kollu, ikollhom l-aqwa servizz pastorali. Min jaf kemm Insara ta' pajjiżna rifsu l-għatba tal-bieb prinċipali tagħha u rċivew mill-altar tagħha s-sagramenti li jimmarkaw il-mixja shiha tal-hajja Kristjana! Tassew li din is-sena qed

infakkru l-hamsin anniversarju mit-twaqqif ta' l-altar maġġur li għandna l-lum fil-bażilika, imma l-istorja tghallimna biżżejjed li s-servizz parrokkjali li ilu jagħti San Ġorġ m'għandux hamsin jew sittin sena biss! Ilha wisq aktar din il-knisja tara n-nies go fha... U ċ-ċensiment riċenti ta' l-2008 ikkonferma, jekk qatt kien hemm bżonn, li l-parroċċa tagħna hi l-aktar popolari fid-djoċesi Għawdxija. Hu isem li jagħmlilna unur u jimlina bir-responsabbiltà li ma tbeżzagħniex imma tisfidana nkunu aħjar.

Inkunu aħjar tabilhaqq jekk fil-parroċċa, kull min jinvolvi ruħu, mill-kbir saż-żgħir, isaqsi lilu nnifsu xi jrid jagħmel mill-parroċċa tiegħu! Niftakru li s-success ta' San Ġorġ dejjem kienu l-lajċi habrieka. Imma anki s-sacerdoti għandhom ihossuh dmir tagħhom li ma jmorrux imewtu, b'xi traskuraġni pastorali, l-istess hegga tal-fidili li jzommu l-komunità parrokkjali hajja u attiva, b'laqgħat ta' formazzjoni għal kull kategorija li huma l-qafas tal-hidma pastorali fil-parroċċa, kif ukoll billi jissodaw

l-istrutturi amministrattivi li fuqhom tinbena kull istituzzjoni. Il-kura ta' l-erweh qatt ma tista' tkun biżżejjed!

Imma l-parroċċa, minn barra l-impenn biex isahhah l-istruttura pastorali tagħha, trid tfttex li thares ukoll l-istruttura "fizika" li fuqha sserrah; m'hemmx parroċċa mingħajr knisja parrokkjali! Fil-btajjel tas-Sajf li għaddeu, għal hafna sempliciment motiv ta' ristrieħ minn kollox, grupp żgħir imma determinat ta' voluntiera fi hdan l-uffiċċju parrokkjali hadmu biex jigbru flus halli jinxtrow skrin u projector. Dan hu gest żgħir imma sinifikanti. li għandu jhajar lil tant oħrajn biex iqumu mill-apatija li sfortunatament qed tahkimna u jirsistu biex jagħmlu xi haga għall-parroċċa, xi haga għal San Ġorġ! Kull ma jmur il-parroċċa tagħna qed thoss il-bżonn li tkun aktar attrezzata biex tilqa' għall-isfidi l-godda ta' zmienna, u dan ma tistax tagħmlu jekk qabel ma jkollhiex sacerdoti u lajċi attivi u dinamici, li għandhom l-interess tagħha qabel kull hsieb iehor... Il-karità tibda mid-dar!

KRONAKA PARROKKJALI

Membri godda fil-komunità parrokkjali

17/08/2010	Lara Marie , bint Steve Ellis u Laura Cauchi
05/09/2010	Mariette , bint Joanne Mejlak u Francis Cauchi
11/09/2010	Owen , bin Francienne Attard u Stephen Cauchi
25/09/2010	Chanel , bint Tania Georgette Gauci u Paulivan Formosa
09/10/2010	Mirei , bint George Vella u Simone Cassar

10/10/2010 **David**, bin Franco Magrin u Jaclyn Anne Attard

Inghaqdu fis-sagrament taż-Żwieg

21/08/2010	Mariella Camilleri u Edwin Ciantar
28/08/2010	Samara Grech u William Axiak
18/09/2010	Marisabelle Debono u Gary Rotin

Marru jingħaqdu ma' Kristu Rxoxt

03/08/2010	Ġuza Farrugia
21/08/2010	Emanuela Grima
24/08/2010	Anton Attard
05/10/2010	Dolora Refalo
14/10/2010	Charles Mifsud

Grazzi ta' l-għajnuna tagħkom

Anthony Mercieca (il-Kanada) – €20
Fabian Mangion (Senglea) – €5

Il-Belt Victoria hi l-pubblikazzjoni maħruġa kull xahrejn mill-bażilika protoparrokkjali ta' San Ġorġ, bl-għan li twassal il-messaġġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irj eħ tad-dinja. L-ewwel harga ġiet stampata fl-1981 wara deċizzjoni li ttehdet f'seminar parrokkjali fi Frar ta' dik is-sena, bl-inizjattiva ta' l-arcipriet Mons. Emanuel Mercieca. Mitbugha għand *A&M Print*, il-Qala, Għawdex.



BORD EDITORJALI

Francesco Pio Attard, Andrew Formosa, Neville Galea, George Francis Vella, Antoine Vassallo.

Il-fehmiet tal-kontributuri m'nux bilfors jaqblu ma' dawk tal-bord editorjali.

FOTOGRAFIJA

Joe Attard, Teddy Attard, Dr Michael J. Camilleri, Mario Casha, Andrew Formosa, Ivan Galea, Tonio Schembri, Mons. Felix Tabone, Joseph J.P. Zammit



L-Għanja tas-Sur

Sirt herba. Fejn dari kont triegħed
lit-Torok bil-qawwa ta' harsiek;
l-għedewwa kont tkexkex u tbiegħed,
jekk terfa' kont leħnek.

Bħal warda ħaddejki kienu jħammru,
u fommok kien heġu bħall-għasel,
sbieħ bħalek id-djar kienu jtammru
bis-seħer ta' dehnek.

Nies tajtna ta' ħila, qalbiena,
nies għarfa, ta' xeħta, għaqlija,
li ħadmet idejha u lsienha
għal gieħha u għal gieħek.

Dawk għabu. Ġiet flokħom il-kokka,
biex tgħanni fil-ljieli Sajfija
il-għafja ta' mewtek u ddoqqa
mal-karba ta' grieħek.

Kull lejla mad-dija tal-qamar
din toħrog bħal vlegġa tittajjar,
b'għajnejha jaħarqu bħal gamar,
mill-moħba ta' bejtha.

NB. *Hoc equiti Edgardo commandæ inumete inneto offert
qui vertit gaulica scripta manu.*

Ħajr lis-Sur Frank Mercieca li għaddielna din il-poeżija.

Qalb l-għadam, bil-għali mifnija,
titbekka, tmur tfittex lil niesek,
daqs'kieku Kassandra għaqlija,
fuq l-oqbra tal-mejta.

U int nieżel sa'ttant, nieżel dejjem,
titgezzez bħal għamra ta' herba
fuq herba li tkexkex sa l-bhejjem,
fejn dari kburitek!

U int nieżel, mingħajr ma titkellem...
X'titkellem! Jitkellem min tridu,
jekk rajtha lil niesek issellem
'l min hadlek sbuħitek?

Għamluha mal-gifa, fi xkora,
fuq dah'rhom għabbew irgūlithom,
u telqu fuq l-igfna barklora
jgħajtu 'l xjuħitek.

Ħa tibki Kassandra għaqlija
fuq l-oqbra tal-mejta li tqabdu
għall-art li rabbiethom għaliha
biex ħarsu xbuħitek!

Mons. Ġużeppe Farrugia Gioioso (1887-1969)
1957

Nifirħu lil...

- Dr Reuben Grech MD, MFCS(Ed), FRCR(UK), mill-parroċċa tagħna, li f'Ottubru 2010, fl-età ta' 29 sena, inhatar *Fellow* tar-Royal College of Radiologists ta' l-Ingilterra. B'hekk issa hu Radjologu (speċjalista ta' l-X-Rays). Dr Grech jaħdem fit-Taqsima tar-Radjologija ta' l-Isptar *Mater Dei*.
- Il-Prof. Joseph Vella, *maestro di cappella* tal-Bażilika ta' San Ġorġ u surmast direttur tal-Banda Ċittadina *La Stella*; Pawlu Mizzi, storiku mill-parroċċa tagħna; u Daniel Cilia, li wkoll għandu rabtiet mal-parroċċa ta' San Ġorġ; li nhar is-Sibt 23 ta' Ottubru 2010 ingħataw *Ġieħ Ghawdex* mill-E.T. Dr George Abela, President tar-Repubblika ta' Malta, f'ċerimonja organizzata miċ-Circolo Gozitano.

Insellmu lil...

- Il-vittmi tat-tragedja ta' l-isplużjoni tal-kamra tan-nar *Farrugia Fireworks*, li seħhet fl-Għarb nhar il-Ħadd 5 ta' Settembru 2010, fil-għaxija, bosta minnhom ħbieb tal-komunità parrokkjali Ġorġjana, li għal bosta snin hadmu nar mill-isbah għall-festa titulari ta' San Ġorġ.
- Sr Luisetta (Doris) Scicluna, soru tal-Kongregazzjoni tal-Frangiskani tal-Qalb ta' Ġesù, oħt il-mibkija Kan. Ġwann u Patri Tumas Scicluna OFM, li mietet nhar l-Erbgħa 20 ta' Ottubru 2010, fl-età ta' 78 sena.



Sr Luisetta tbus ir-relikwa insinji ta' San Ġorġ meta din ingħebet minn Ruma għaċ-ċentinarju ta' l-2003.

BI ZVISTA, fil-ħarġa preċedenti Anthony Grech, Johann Cardona Schranz u John Cordina ma ġewx murija bħala l-awturi tar-ritratti li deħru f'pagnj 4, 5 (fuq) u 21 rispettivament. Waqt li jesprimi dispijaċir għal kull inkonvenjent li seta' rriżulta, il-bord editorjali jtenni r-ringrazzjament lil tant li jipprovdu ritratti u illustrazzjonijiet minn ħarġa għal oħra.



“Altare Christus est”

L-altar: il-post tas-sagrificċju, ta' l-ikla u tal-ħajja qaddisa

Dun Richard Nazzareno Farrugia bit-tieni minn żewġ artikli fuq is-sens teologiku ta' l-altar, fl-okkażjoni tal-ħamsin sena mill-konsagrazzjoni ta' l-altar maġġur il-ġdid tal-Bażilika Ġorġjana

Ir-rabta ta' l-altar mal-martri

Flimkien ma' dan li għidna ma nistgħux ninsew aspekk essenzjali fl-istorja u fis-sinfikat ta' l-altar tal-Patt il-Ġdid: ir-rabta ta' l-altar mal-martirju u l-martri. Kristu hu l-martri *per eccellenza*, ix-“Xhud fidil” (Apok 1:5), dak li xerred demmu darba għal dejjem b'fidwa għall-kotra. Fl-aħħar ktieb tal-Bibbja naqraw li jiġi mressaq lejn l-altar il-qtil tax-xhieda martri. L-erwieh tal-martri “li kienu qatluhom minħabba l-Kelma ta' Alla” jitkellmu minn *taħt* l-altar u jsejhu lill-Mulej sabiex jagħmel haqq u jithallas ta' demmhom (Apok 6:9). Hawn insibu, biex nġidhekk, il-fundament Bibliku għall-użanza li jitqieghdu relikwi tal-martri go l-altar jew tahtu meta dan jiġi kkonsagrat. Biss tkun haġa xierqa nidhlu ftit fl-istorja biex nifhemu aktar din ir-rabta bejn l-altar tas-sagrificċju ta' Kristu u r-relikwi tal-martri li ssagrifikaw hajjithom għal Kristu.

L-ewwel altari tal-gebla li fuqhom il-Kristjani ċelebraw l-Ewkaristija kienu x'aktarx l-oqbra tal-martri: il-ġisem ta' Kristu kien jiġi kkonsagrat fuq il-gebla li kienet tghatti l-fdalijiet tax-xhud imdemmi tiegħu. San Massimu ta' Turin (seklu erbgha) jgħid li dawkl li nġaqdu ma' Kristu fil-Passjoni tiegħu, jingħaqdu flimkien miegħu fl-istess imkien tas-sagrificċju: *“Ut quos cum Christo unius passionis causa devinxerat, unius etiam loci religio copularet”* (Sermo LXXVII). Minn studji li saru jidher li kien jintgħazel qabar prinċipali fost l-oqbra tal-martri u fuqu kienet tiġi ċelebrata l-Ewkaristija. Hekk fil-Katakombi ta' Prixxilla (Ruma) insibu l-hekk imsejha *Cappella greca* fejn fuq navata minnhom insibu l-pittura tal-*qsim tal-ħobż* bix-xena ta' ikla. Hawn insibu wkoll qabar ċentrali u kollox iwassalna għall-konkluzjoni li fuq dan il-qabar kien jiġi iċcelebrat is-sagrificċju tal-Quddiesa u li l-ġhatu li kien jgħatti l-qabar kien iservi fl-istess hin ta' *mensa* għall-altar. Tajjeb nġidhekk wkoll li fost il-Kristjani kien hemm l-użanza li fiċ-ċimiterji – minbarra fi żmien ta' persekuzzjoni – jiċcelebraw id-*dies natalis* tal-martri, il-funerali u l-anniversarji mill-mewt tal-fidili. Din id-drawwa hi hafna qadima tant li l-*Martyrium Polycarpi* (Smirna, 155 wK) jgħid li l-Kristjani kienu jhobbu jingabru madwar l-oqbra tal-martri u hemm joffru l-Ewkaristija. Kien imbagħad il-Papa Damasus (366-384 wK) li ha ħsieb jirrestawra l-katakombi hekk li l-kappelel tagħhom ġew irrangati b'tali mod li jkollhom ftit mis-sbuhija u d-dehra tal-knejjes li kienu qed jiġu mibnija fuq l-art. Ir-rabta bejn is-sagrificċju tal-Kalvarju u dak tal-martri nsibuha espressa fil-versi li Prudenzju (348-wara 405 wK) jikteb fuq l-altar u l-qabar tal-martri Ippollitu: “L-istess mejda tagħti l-ikel sacramentali u tghatti l-ghadam tal-martri; hi thares il-fdalijiet imqaddsa fl-istennija ta' l-Imħallef sovrani u trejjaq bil-laħam tas-Sema lir-residenti tat-Tiberju” (*Peristeph.*, h. xi).

Meta bl-editt ta' l-Imperatur Kostantinu giet il-paċi għall-Knisja bdew jinbnew il-knejjes fuq l-oqbra ta' xi martri importanti. L-altar mibni fil-knisja kien jikkorrispondi għall-qabar li kien hemm tahtu fil-kripta. Dawn l-altari ġew imsejha *“confessio”, “martyrium”, “memoria”*. L-altari tal-Konfessjoni tal-Bażilika ta' San Paolo Fouri Le Mura f'Ruma u tal-Bażilika ta' San Pietru fil-Vatikan baqgħu dejjem iżommu l-istess post tul is-sekli. Kienet xewqa tal-Kristjani li l-bażilici tagħhom jilqgħu fihom il-fdalijiet tal-konfessuri tal-fidi. Għaldaqstant il-fdalijiet tal-martri bdew jitqieghdu go speċi ta' tieqa *mhaffra* go l-altar imsejha *“fenesella confessionis”*: ew f'xi mkien ieħor ġewwa l-altar. Fejn ma kienx possibbli li wiehed jikseb il-fdalijiet tal-martri, kienu jqieghdu l-*“brandea”* jew tessut li jkun mess mal-qabar ta' xi martri. Saħansitra x-xewqa li l-altar ikollu fih il-fdalijiet tal-martri wassal għal xi każijiet illi, fejn lanqas ma kien possibbli li jiksbu dawn il-*“brandea”* jew inkella dawn ma kinux ikunu sodisfaċenti għall-poplu, kienu jqieghdu ġol-kustodja (li kienet titpoġġa go l-altar) xi biċċiet ta' l-Evangeliu jew saħansitra xi ostji kkonsagrati; dawn huma każijiet rari hafna.

Naraw għalhekk li t-tqeghid tal-fdalijiet tal-martri go l-altar huwa prassi antika hafna li ġgorr sens teologiku profund fit-tishib tad-demmi ta' martri mad-demmi tal-Feddej. Hu sabiħ u f'postu l-ħsieb teologiku-liturgiku li jagħtina Sant'Ambrog' ta' Milan (c. 339-397 wK) meta jgħid: *“Succedant victimae triumphales in locum ubi Christus est hostia. Sed ille super altare qui pro omnibus passus est, isti sub altari qui illius redempti sunt passione”* (*Epistula* LXXVII, 13) – “Jersqu dawn il-vittmi trijonfali biex isibu posthom fil-post fejn Kristu joffri lilu nnifsu bhala vittma. Hu – iżda – jinsab fuq l-altar, għax bata għal kulħadd; dawn, mifdiya mill-passjoni tiegħu, sa jiġu mqieghda taht l-altar”.



Il-Fractio Panis fil-Katakombi ta' Prixxilla (Ruma).



L-altar-mejda tal-knisja parrokkjali ta' San Lawrenz, Ghawdex, disinn ta' Michael Camilleri Cauchi, skulturat minn Ronr ie Pisani u ddedikat mill-E.T. Mons. Isqof Nikol G. Cauchi nhar is-7 ta' Mejju 1993. (Hajr: Uffiċċju Parrokkjali San Lawrenz, Ghawdex)

Minn hawn naraw li m'humix il-martri li jaghtu dinjità u gieh lill-altar, imma hu l-altar, bhala l-mejda tal-Mulej, li jaghti gieh lill-martri. Anki jekk l-altari niddedikawhom lil xi qaddis partikulari, huma dejjem iddedikati lil Alla ghax lillu wahdu jigi offrut is-sagrificċju Ewkaristiku. Bhalma jghallem Santu Wistin (354-430 wK): "Mhux lill-martri imma lil Alla tal-martri niddedikaw l-altari, anki jekk dan naghmluh fit-tifikira tal-martri" (*Contra Fausto*, XX, 21). It-tqeghid tal-fdalijiet tal-martri gewwa jew taht l-altar mhux biss iweggħah lil dawn il-konfessuri tal-fidi, imma wkoll jurina li s-sagrificċju tagħhom jibda u jkseb is-sinifikat tiegħu mis-sagrificċju tar-Ras "*de quo martyrium sumpsit omne principium*" (Talba fuq l-Offerti, Komun tal-Martri). Fi ftit kliem ir-relikwi tal-martri u tal-qaddisin li jitqiegħdu fl-altar juru l-ghaqda ma' l-uniku sagrificċju tal-Knisja kollha ta' Kristu li tistqarr u taghti xhieda, jekk hemm bżonn saħansitra bit-tixrid tad-dem, tal-fedeltà li ghandha lejn l-Għarus u l-Mulej tagħha.

Aħna "altari spiritwali"

L-altar allura m'huwix sempliciment parti mill-ghamara jew arkitettura tal-knisja. Minhabba li huwa figura ta' Kristu sacerdot, vittma u altar, ghandu jkun f'post ċentrali u magħmul u mzejjen b'mod li jaghti qima u jesprimi r-riverenza tal-poplu Kristjan lejn is-sagrificċju dejjiemi tal-Feddej tagħna Sidna Ġesù Kristu. Il-preżenza tal-fdalijiet tal-martri gewwa l-altar ifakkruna li dan is-sagrificċju dejjiemi u shiħ li Ġesù offra fuq il-Kalvarju jmantnina bil-Ġisem u d-Demm tal-Feddej sabiex aħna wkoll insiru sagrificċju haj li jogħgħob lil Alla aħna u nistennewh sa ma jigi fil-glorja. L-Appost. u Missierna San Pawl jikteb lill-Kristjani: "Nitlobkom, ħuti, għall-ħniena ta' Alla, offru gisimkom b'sagrificċju haj, qaddis, jogħgħob lil Alla, jigifieri l-qima spiritwali tagħkom" (Rum 12:1). Il-Kristjan ghandu joffri hajtu bhala offerta li togħgħob lil Alla b'imġibtu, bil-fidi tiegħu (Fil 2:17) u bid-doni li ghandu (Fil 4:18), u joffri "sagrificċji spiritwali li jogħgħbu l'Alla permezz ta' Ġesù Kristu" (1 Pt 2:5). Jekk "*altare Christus est*", anki d-dixxipli tiegħu huma altari spiritwali li fuqhom jigi offrut lil Alla s-sagrificċju ta' hajja qaddisa. Dan l-aspett digà nsibuh fil-Missirijiet tal-Knisja, bhala fit-talba sabiha

li jagħmel Sant'Injazju ta' Antjokja († c. 107-110): "Dan biss nitlobkom għalija: halluni nkun issagrifikat lil Alla, sakemm għad hemm l-altar imħejji" (*Ad Romanos*, II,1). San Girgor il-Kbir (c. 540-604) jghid: "X'inhu l-altar ta' Alla jekk mhux ir-ruħ ta' dawk li jghixu hajja qaddisa?... Bid-dritt kollu, għalhekk, il-qalb tal-ġusti tigi msejha l-altar ta' Alla" (*Homiliarium in Ezechielem*, II, 10, 19).

Ha jkun għalhekk dan l-anniversarju tad-deheb ta' l-altar tal-Bażilika Ġorgjana *okkazjoni* biex inkomplu nimpjenaw ruhna għaċ-ċelebrazzjoni xierqa tas-sagrificċju tal-Mulej u fir-rispett tan-normi liturġiċi nikkuraw bl-ikbar reqqa dak kollu li jmiss u jzejjen l-altar; *opportunità* biex nedukaw lilna nfusna u lil uliedna biex kull meta ngħaddu minn quddiem l-altar – anki jekk m'hemmx Quddiesa – insellmulu bir-riverenza (bhalma jista' ikun l-inkin bir-ras meta wiehed jghaddi minn quddiemu) u l-qima li tixraq; u *stedina* biex bl-ghajjnuna ta' l-Ispirtu s-Santu – li mhux ta' b'xejn "idellel" fuq l-altar permezz tal-baldakkin (ara Lq 1:35) – u għat-talb u bl-interċessjoni tal-martri – b'mod partikulari tal-Patrun tagħna San Ġorg – aħna wkoll insiru *altari spiritwali* li noffru hajjitna permezz tat-talb, l-imġiba, il-fidi u l-imħabba tagħna, u hekk inkunu bhala incens ifuħ li jitla' lejn is-Sema u jogħgħob lil Alla u gebel haj li bih Kristu jibni l-altar tal-Knisja tiegħu sa ma jigi.


Biblijografija

- CABROL Dom Fernand (Ed.), *Dictionnaire d'Archéologie Chrétienne et de la liturgie*, I-II (Amende-Azymez), Paris 1907.
- CENTRO AZIONE LITURGICA, *Enchiridion Liturgico. Tutti i testi fondamentali della Liturgia tradotti, annotati e attualizzati*, Casale Monferrato 1989.
- CHUPUNGO Anscar J., *Scientia Liturgica. Manuale di Liturgia. V/ Tempo e spazio Liturgico*, Casale Monferrato 1998.
- LÉON-DUFOUR Xavier, *Dictionnaire du Nouveau Testament*, Paris 1975.
- RYKEN Leland-WILHOIT James C.-LONGMAN III Tremper, *Le immagini bibliche. Simboli, figure retoriche e temi letterari della Bibbia*, edizione italiana a cura di Marco Zappella, Cinisello Balsamo 2006.

Dun Richard Nazzareno Farrugia hu sacerdot mill-parroċċa tax-Xagħra, Ghawdex, u bhalissa jinsab Ruma jkompli l-istudji tiegħu fit-Teologija Morali fl-*Accademia Alfonsiana*.

LISTA TA' ALTARI MSEMMIJA FIL-BIBBJA

- mibni minn Noè – Gen 8:20;
- mibni minn Abraham f'Mariah Hebron u Shechem – Gen 12:7-8; 13:18; 22:2;
- mibni minn Izakk – Gen 26:1-25;
- mibni minn Gakobb f'Bethel u Shechem – Gen 33:20; 35:1-7;
- mibni minn Mosè – Ez 17:15;
- mibni minn Balak – Num 23:1; 4:14;
- mibni minn Gozwè – Goz 8:30;
- mibni mit-tribujiet Lhud li kienu qed jghixu fil-ivant tal-Gordan – Goz 22:10;
- mibni minn Gideon – Mhalf 6:24;
- mibni minn Manoah – Mhalf 13:20;
- mibni minn Israel – Mhalf 21:4;
- mibni minn Samwel – 1 Sam 7:15; 17;
- mibni minn Sawl – 1 Sam 14:35;
- mibni minn David – 2 Sam 24:25;
- mibni minn Gerobogham – 1 Slat 12:32;
- mibni minn Ahab – 1 Slat 16:32;
- mibni minn Elja – 1 Slat 18:31;
- mibni minn Urija – 2 Slat 16:11;
- mibni minn Manassi – 2 Slat 21:1-3;
- mibni minn Zerubbabel – Ezra 3:2.



Il-Beatu Kardinal John Henry Newman

Rabtietu mal-Knisja Kattolika, ma' Malta u ma' San Ġorġ

Dun Geoffrey George Attard

Nhar il-Hadd 19 ta' Settembru 2010, f'Cofton Park, f'Birmingham, l-Ingilterra, mhux bogħod wisq miċ-ċimiterju ta' Rednal fejn għal bosta snin kienu jistrieħu l-fdalijiet tal-Kardinal John Henry Newman, il-Papa Benedittu XVI zied mal-lista tal-beati tal-Knisja Kattolika l-isem ta' dan it-teologu u ħassieb magħruf Ingliż, li bil-ħsieb u bil-kitba tiegħu influwenza l-iżvilupp tat-teoloġija Kattolika u ġibed lejn il-Knisja Kattolika eluf ta' Anglikani u Protestanti minn madwar id-dinja kollha. Din li gejjja hija ħarsa ħafifa lejn ħajtu.

John Henry Newman tweled nhar il-21 ta' Frar 1801 f'Old Broad Street, Londra, l-akbar fost sitt ulied. Tgħammed nhar id-9 ta' April fil-knisja ta' St Benet Fink f'Londra. Fl-1801 daħal fl-iskola ta' Ealing u, kif jistqarr hu stess, bejn l-1 ta' Awwissu u l-21 ta' Diċembru ta' dik is-sena hu għadda mill-ewwel konverżjoni billi ħass ġibda qawwija lejn ir-riflessjoni teoloġika. Fit-8 ta' Ġunju 1817 beda jgħix fi *Trinity College* f'Oxford, u fit-30 ta' Novembru rċieva l-ewwel tqarbina fi ħdan il-Knisja Anglikana. Fl-1818 laħaq skular tal-Kulleġġ. Fil-11 ta' Jannar 1822 iddeċieda li jrid isir qassis u fit-12 ta' April ta' dik is-sena laħaq *Fellow* ta' *Oriel College*. Ordna djaknu nhar it-13 ta' Ġunju 1824 u qassis nhar id-29 ta' Mejju 1825 fil-katidral ta' Christ Church f'Oxford. Fi Frar 1828 laħaq vigarju tal-knisja ta' St Mary's fi ħdan l-Università. Kien matul din is-sena li beda l-qari sistematiku tas-Santi Padri. Fl-1832 beda l-vjaġġ tal-Mediterran, akkumpanjat minn H. Froude u minn missier Froude. Fis-16 ta' Ġunju 1833 kiteb il-famuża poezija tiegħu *Lead Kindly Light*.

Konverżjoni

Newman kien kittieb prolificu. Fost l-ewwel kitbiet tiegħu nsemmu *Arians of the Fourth Century*, il-famużi *Parochial Sermons* u anki *Discourses to Mixed Congregations*. Il-konverżjoni ta' Newman ma sehħit f'daqqa, imma kienet il-frott ta' proċess twil u diffiċli li swielu ħafna ansjetà interjuri u tbatija, kif ukoll problemi ma' xi whud minn shabu u ħbiebu fil-Komunjoni Anglikana. Is-sena 1841 kienet partikularment diffiċli għalih matul dan il-vjaġġ spiritwali. Kien f'Settembru 1843 li għamel l-aħhar priedka bħala qassis Anglikan; din kien jisimha *The Parting of Friends* u saret fil-knisja f'Littlemore fejn kien mar joqgħod. Kien nhar id-9 ta' Ottubru 1845 li Newman, wara ħin mgħoddi fit-talb, daħal fil-kamra fejn kien hemm bil-qiegħda ħabibu Dominic Barberi (il-lum qaddis) u ntefa' friglejh jitolbu jdaħħlu fil-merħla Kattolika. Barberi, li kien patri Passjonista Taljan, għammedu, u aktar tard irċieva l-Grizma minn idejn l-Isqof Wiseman fi *New College*, f'Oscott, Birmingham. Kien Newman li fl-1846 għammed il-Kulleġġ ta' Oscott bl-isem ta' *Maryvale*, ispirat mill-knisja ta' Santa Maria in Vallicella f'Ruma, fejn kien għex San Filippu Neri, il-fundatur ta' l-Oratorjani li magħhom huwa daħal. Imbagħad telaq lejn Ruma biex iħejji ruħu għas-sacerdozju. Il-Papa Piju IX, li miegħu ltaqa', aċċetta li Newman jiftah oratorju fl-Ingilterra, u nhar it-30 ta' Mejju 1847 Newman kien ordnat sacerdot minn idejn il-Kardinal Franzoni.



Kitbiet

Newman kiteb diversi xogħlijiet importanti li sfaw mira tal-kontroversja, l-aktar minħabba l-mibegħda li kienet teżisti fl-Ingilterra lejn dak kollu li huwa Kattoliku. Hu kien diġà kelli sehem importanti fil-Moviment ta' Oxford, magħruf ukoll bħala l-Moviment Trattarjan; dan il-moviment kien għabar fih lil dawk l-Anglikani distinti li kienu jgħożzu l-liturgija u t-tradizzjoni Kattolika fi ħdan il-Komunjoni Anglikana. Bl-għajjnuna tal-Papa hu waqqaf ukoll l-Università Kattolika ta' l-Irlanda. Kien involut f'kontroversji teoloġiċi ma' l-Anglikan E.B. Pusey u ma' Charles Kingsley fost l-oħrajn. Imqar l-opponenti tiegħu kienu jammiraw l-intelliġenza u r-reqqa akkademika tiegħu; il-Prim Ministru Ingliż W.E. Gladstone, Anglikan aħrax, kien fost l-ammiraturi kbar tiegħu. Fl-1864 huwa ppubblika l-*Apologia Pro Vita Sua*, li fiha għabar ir-raġunijiet kollha għall-konverżjoni tiegħu u l-gustifikazzjoni loġika tagħha. Il-poema tiegħu *The Dream of Gerontius* hija kapulavur letterarju u spiritwali li, f'kitbet Gladstone stess, hija l-aqwa xogħol poetiku religjuż minn żmien *La Divina Commedia*. Newman kiteb ukoll *The Idea of a University*, rumanz bl-isem *Callista*, il-ktieb *Loss and Gain* u diversi xogħlijiet ta' natura teoloġika. Huwa jitqies missier il-ħsieb tal-Konċilju Vatikan II.

Rabta mal-Velabro

Fit-12 ta' Mejju 1879 il-Papa Ljun XIII hatar lil Newman kardinal, b'apprezzament għall-kontribut tiegħu fit-teoloġija u fil-qasam tal-Kattoliċiżmu Ingliż, li bis-saħħa



tieghu reġa' qam fuq riglejh. Newman għażel il-motto, frażi meħuda mill-kitbiet ta' San Franġisk de Sales, "Cor ad cor loquitur" (Qalb tkellem lill-oħra). Il-Papa ta lil Newman it-titlu kardinalizju tal-Bażilika ta' San Giorgio al Velabro fil-qalba ta' Ruma l-antika. Ma setax jagħtih sede aktar storikament sinifikanti milli fil-fatt tah! Din il-bażilika, eżistenti diġà sa mis-seklu erbgha wk, għandha preġju arkeoloġiku kbir u nbriet fil-kwartier tal-komunità Kristjana Griega tal-belt imperjali. Newman kien kardinal titolari tagħha mill-1879 sa l-1890. Fl-1979 iċ-ċentinarju tal-kardinalat tiegħu kien iċċelebrat b'solennità kbira fil-bażilika tal-Velabro. F'dik l-okkażjoni l-Papa Ġwanni Pawlu II hareġ ittra u kiteb hekk: "L-elevazzjoni ta' Newman għall-kardinalat, bħall-konverżjoni tiegħu għall-fidi Kattolika, hija grajja li tittraxxendi l-fatt storiku kif ukoll l-importanza li kellha għal pajjiżu... L-influwenza tiegħu, mimlija ispirazzjoni bħala għalliem kbir tal-fidi u gwida spiritwali, qiegħċa kull ma jmur tiġi rikonoxxuta dejjem aktar. Billi insista li l-Knisja tkun imhejjija għall-ikkonvertiti kif ukoll li dawn ikunu mhejjija għall-Knisja, hu diġà f'ċerta miżura antiċipa fis-sens teoloġiku wiesa' wiehed mill-ghanijiet tal-Konċilju Vatikan II u tal-Knisja fil-perjodu post-Konċiljari".


M'hemmx dubju li Newman ferah meta nġhata l-aħbar ta' l-ghoti ta' din il-knisja, l-aktar minhabba r-rabta antika tal-patroċinju ta' San Ġorġ ma' l-Ingilterra, art twelidu, hu li kien wasal biex ihaddan il-fidi Kattolika wara li qara u studja l-kitbiet tas-Santi Padri Griegi u Latini, li whud minnhom għexu fi żmien jew ftit wara l-persekuzzjoni l-kbira ta' Djoklezjanu.

Iżur lil Malta

John Henry Newman ġie Malta waqt vjaġġ li kien qed jagħmel ma' habibu Hurrel Froude u missieru l-Arċidjaknu Froude fuq il-bastiment *Hermes*. Huma waslu għall-ewwel darba f'Malta nhar il-Milied tas-sena 1832 fil-ghaxija. Dak in-nhar huma baqgħu abbord, minhabba li nhar San Stiefnu, mela l-ghada tal-Milied, kienu sa jerħulha għal



Il-pittura tal-Velabro, impittra mill-kuġina ta' Newman Louise Deane, li l-Kardinal kellu r-dendla fil-kamra tiegħu fl-Oratorju ta' Birmingham.



Il-lapida b'isem Newman fil-Bażilika tal-Velabro f'Ruma.

Korfù. Setgħu biss jinżlu fl-inħawi tal-Lazzarett, kif kienu jippreskrivu l-ligi ta' Malta u r-regoli tal-kwarantina. Hu stess jistqarr li baqa' abbord il-*Hermes* u qatta' "l-aktar Milied ikrah li jiftakar". Dan l-aktar għax ma setax imur il-knisja biex iqaddes il-lejl tal-Milied. Huwa jikteb li sema' l-qniepen sbieħ u armonjużi tal-Belt u l-inħawi tagħha, u dan nissel f'qalbu niket kbir minhabba li għamlu konxju ta' dak li kien qed jitlef. L-ghada huma niżlu l-art biex jaraw ftit il-kmamar li kienu sa jgħixu fihom malli jerġgħu lura lejn Malta.

Matul iż-żmien qasir li qatta' f'Malta, Newman kiteb tliet poeziji, fosthom il-poezija *Christmas without Christ* li fiha jtkellem fuq kif kellu jqatta' jum il-Milied mingħajr ma jattendi għal servizz reliġjuż. Xi whud minn dawn il-poeziji tiegħu deheru f'*The British Magazine* u sabu posthom fil-*Lyra Apostolica*. Il-grupp reġa' lura Malta nhar l-10 ta' Jannar, wara li qatta' xi jiem f'Korfù. Meta waslu Malta marru joqogħdu fi grupp ta' kmamar fuq il-gżira Manoel. Hu kien iqatta' hafna mill-hin tiegħu jdoqq il-vjolin. L-ikel kien jingieb minn wahda mil-lukandi tal-qrib.

Fost il-persuni li żaru lil Newman u shabu fil-Lazzarett kien hemm Sir John Stoddart, li kien il-Prim Imhalled f'Malta f'dak iż-żmien. Huwa tahom hafna tagħrif interessanti fuq il-Knisja Kattolika f'Malta u r-relazzjonijiet tagħha mal-gvern Inġliż. Nhar it-23 ta' Jannar il-kwarantina giet fi tmiemha u thallew jinżlu l-art, u kienu joqogħdu fi Triq il-Lvant, il-Belt Valletta, flukanda li kien jisimha *Beverley's Hotel*. Minhabba li kellu rih, għal xi jiem Newman baqa' ġewwa. Huwa hallas lil wahda persuna biex tagħtih lezzjonijiet fit-Taljan. Kien iqatta' wkoll xi hin jaqra l-kitbiet ta' Omeru u Virġilju. L-ewwel żjara tiegħu fit-toroq tal-Belt kienet fil-Konkatedral ta' San Ġwann, li laqtu hafna minhabba "l-ghana, l-eżattezza, l-armonija u s-sens ta' kpletezza u shuhija tiegħu li tmur lil hinn minn dak kollu li qatt rajt". Żar ukoll il-Biblijoteka Nazzjonali.

Newman u shabu hallew Malta għal Napli nhar is-7 ta' Frar 1833. Ta' min jgħid li meta Newman żar Malta, l-Oratorjani (il-Kongregazzjoni ta' San Filippu Neri) kellhom il-kunvent tagħhom fit-tarf ta' l-Isla; il-lum



din id-dar, li aktar tard għaddiet għand il-Ġizwiti, tinsab fidejn is-Salesjani Maltin.

Nagħlaq din il-kitba bit-traduzzjoni hielsa għal ilsienna ta' l-innu poetiku bl-isem *The Pillar of the Cloud* (Il-Kolonna tas-Shaba), li kiteb il-Kardinal Newman u li l-lum jatkanta f'diversi knejjes fid-dinja Kattolika Anglo-Sassona.

Mexxini, dawl hanin, qalb din id-dalma,
għax dalam sew u għadni 'l bogħod mid-dar;
riglejja zomm biex nagħraf nimxi sewwa,
pass pass mingħajr il-hsieb ta' hwejjeġ kbar.


Fl-imghoddi kont interraq tul it-trejqa
bla qatt ma tlabtek tkun tiegħi musbieh,
habbejt iżjed il-ġieħ li mela 'l qalbi
u mimli bija nnifsi kont qatigh.

'Mma l-lum il-qawwa tiegħek f'dawl inbidlet
li jimxi miegħi fl-għeja u qalb ir-rih;
f'żerniq il-jum ifegġ id-dawl leqqieni
li għal ftit zmien kien għeb, 'mma rega' shih.

Bibliografija

PETRA BIANCHI-PETER SERRACINO INGLOTT (Ed.), *Encounters with Malta*, Malta 2000, pp. 259-260.

THOMAS FRELLER, *Verses and Visions. The Maltese Islands in World Literature*, Malta 2008, p. 299.



Edward Caruana Dingli (iffirmat), *King George V with Mantle of The Most Noble Order of the Garter (1865-1936)*. Żejt fuq it-tila, 100 x 80cm, Kwartieri tal-Pulizija ta' Malta, il-Furjana. (Hajr: *Fondazzjoni Patrimonju Malti* u *Midsea Books*)

Rejiet Inglizi bl-isem ta' Ġorġ⁽⁵⁾

Dun Geoffrey G. Attard

Ir-Re Ġorġ V (1865-1936)

George Frederick Ernest Albert, jew fil-qosor ir-Re Ġorġ V, twieled f'Marlborough House, Londra, nhar it-3 ta' Ġunju 1865, it-tieni iben tar-Re Edward VII u martu r-Regina Alexandra, prinċipessa tal-familja rjali tad-Danimarka. Huh il-Princep Eddie kellu jkun l-eredi għat-tron, imma dan miet qasir il-ghomor. Għalhekk Ġorġ wiret it-tron meta missieru r-Re Edward miet fl-1910. Hu kien inkurunat f'Westminster nhar it-22 ta' Ġunju 1911. Sa minn ċkunitu l-Princep Ġorġ kien dilettant kbir tal-bolli u kollezzjonist mill-iprem; sal-lum il-kollezzjoni tiegħu hija wahda mill-aktar prestigjużi fid-dinja kollha. Wara li missieru kien għamel xi zmien jghix hajja mqallba u ta' xalar, Ġorġ iddecieda li ried jizzewweg u jtella' l-familja tiegħu f'dixxiplina inimitabbli. Huwa żzewweg lill-Prinċipessa Mary ta' Teck, li kienet l-gharusa ta' huh, il-mejjet Eddie. Kien jiehu interess speċjali fil-hajja politika ta' pajjiżu. Miz-żwieġ tiegħu kellu erba' subien u tifla. B'xorti hażina hu kien jixbah lil nanntu r-Regina Victoria fin-nuqqas ta' konoxxenza tat-tbatija tal-klassi ż-zghira; madankollu hu kien ferm maħbub mis-sudditi tiegħu. Kellu jiffaccja zmien diffiċli meta kuġinuh il-Kzar Nikola II tar-Russja nqabad mill-Bolxevisti u kien assassinat mal-familja tiegħu; hassu ddispaċut li ma rnexxilux jevita l-mewt ta' qaribu u aktar webbes rasu biex isahhah il-monarkija f'pajjiżu. Fl-1926 l-Ingilterra esperjenzat strajk kbir li għamel ħsara ekonomika lill-Gran Brittanja. Fl-1931 ta bidu għar-*'royal broadcast'* lin-nazzjon kollu li mbagħad sar

drawwa ta' kull sena sa fi zminijietna. Fi zmienu wkoll l-Ewropa għaddiet mill-Gwerra l-Kbira, li kienet pillola morra għall-pajjiż. Fl-1928 in-nisa kollha 'l fuq minn 21 sena kisbu l-vot. Fl-1931 tfaċċat dik li tlaqqmet id-Dipressjoni l-Kbira, li wasslet għal gvern nazzjonali magħmul mit-tliet partiti politiċi. Fl-1935 iċċelebra l-Ġublew tal-Fidda minn meta sar re tal-pajjiż. Kellu prim ministri ta' hila bħalma kienu Lloyd George u Asquith. Ir-Re Ġorġ miet nhar l-20 ta' Jannar 1936 f'Sandringham, Norfolk. Jinsab midfun fil-Kappella ta' San Ġorġ tal-Kastell ta' Windsor. Fil-Palazz Presidenzjali, fi Pjazza San Ġorġ tal-Belt Valletta, hemm kwadru sabih tiegħu u ta' l-antenati tiegħu. F'Malta nsibu wkoll għaqda muzikali (banda) li gġib ismu. Huwa n-nannu tar-Regina Elizabetta II.


Tislima lil Dun Nikol



Il-Hamis 16 ta' Novembru 2000 miet il-Kanonku Nikol Vella Apap, wiehed mill-egħżez benefatturi tal-parroċċa ta' San Ġorġ permezz tal-hidma pastorali u l-kontribuzzjonijiet letterarji tiegħu. Hu kien ukoll awtur regolari fuq dan il-perjodiku tal-parroċċa. Għalhekk *Il-Belt Victoria* tfakkar lil dan il-Ġorġjan kbir, iben denn ta' din l-ewwel parroċċa ta' Għawdex, b'dawn il-paġni speċjali ta' tagħrif fuqu u ritratti minn hajtu.



Hajtu fil-qosor



- 29 ta' Ottubru 1930 Twieled fl-4.30am, ir-Rabat, Ghawdex, l-ewwel min żewġ ulied ta' Ġużeppi Vella u Frangiska mwielda Apap, li kienu joqogħdu fi sqaq fi Triq Karità, magenb il-knisja parrokkjali ta' San Ġorġ.
L-ghada ġie mghammed bl-ismijiet ta' Nikola, Vincenz, Anton u Ġorġ, mill-Arcipriet Mons. Alfons Marija Hili, fil-knisja parrokkjali ta' San Ġorġ.
- 19 ta' Mejju 1937 Ircieva l-Konfirmazzjoni mill-Isqof ta' Ghawdex Mons. Mikiel Gonzi fil-knisja parrokkjali ta' San Ġorġ.
- 1946 Dahal intern fis-Seminarju ta' Ghawdex.
- 13 ta' April 1958 Ġie ordnat saċerdot mill-Isqof Mons. Ġużeppi Pace fil-Katidral ta' Ghawdex.
- 4 ta' Mejju 1958 Iċċelebra l-ewwel Quddiesa solenni fil-knisja parrokkjali ta' San Ġorġ. Ghamillu l-priedka Mons. Emanuel Mercieca, iktar tard arcipriet ta' San Ġorġ.
- 1959-1971 Kien sagristan maġġur fil-Bażilika ta' San Ġorġ.
- 1967-1991 Ghallem bosta sugġetti fosthom it-Taljan, l-Istorja ta Malta u ta' l-Ewropa Medjevali, kif ukoll il-Ġografija, fis-Seminarju Minuri ta' Ghawdex.
- 1968 Sar l-ewwel bibliotekarju tal-librerija djoċesana tas-Seminarju ta' Ghawdex.
- 1972-1984 Kien vici-parroku fil-parroċċa ta' San Ġorġ.
- 1973-1975 Ta servizz bhala direttur spiritwali ta' *praesidium* tal-Legjun ta' Marija.
- 1973-1983 Kien l-aħhar prokuratur ta' l-altar tas-Santissmu Kurċifiss u tal-festi tal-Ġimġha l-Kbira fil-Bażilika ta' San Ġorġ.
- 10 ta' Lulju 1976 Ha l-pussess bhala wiehed mill-ewwel kanonċi tal-Kollegġjata ta' San Ġorġ u kanċillier tal-kapitlu.
- Awwissu 1980 Ghamel it-tridu tal-festa ta' San Ġorġ fil-Bażilika ta' San Ġorġ. Dik is-sena, minhabba xi nkwiet ta' permessi, il-festa kienet ġie ittrasferita għall-Hadd 3 ta' Awwissu.
- Ġunju 1985 Ghamel it-tridu ta' San Ġorġ fil-knisja arcipretali ta' San Ġorġ f'Hal Qormi.
- Lulju 1988 Ghamel il-panigierku tal-festa fil-Bażilika ta' San Ġorġ.
- 6 ta' Novembru 2000 Ġie mdahhal għall-kura fl-Isptar Ġenerali ta' Ghawdex.
- 16 ta' Novembru 2000 Miet fl-Isptar Ġenerali ta' Ghawdex.
L-ghada sar il-funeral solenni tieghu fil-Bażilika ta' San Ġorġ u wara ndifen fil-qabar (Nru 549) tal-familja tieghu fiċ-Ċimiteru ta' Santa Marija tar-Rabat.

“U min jigi Ghawdex u ma jidholx San Ġorġ qisu mar Ruma u ma rax lil San Pietru...”

it-Tielet Priedka tat-Tridu, Festa San Ġorġ, Hal Qormi, Ġunju 1985

Il-Kan. Nikol Vella Apap L-Awtobijografija[☆]

Fil-qasam letterarju-storiku Ghawdxi taw sehemhom mhux biss sekulari, iżda wkoll il-pinna herqana ta' bosta qassisin u patrijiet, li isimhom żgur li jibqa' mfakkar lil ulied din l-art helwa fil-gejjieni. Minn dawn il-lum ukoll sa nisiltu wiehed li bhal qror-fla sbejha u tarmi l-fwieha dejjiena kompli dejjem iżejjen ilsienna bix-xejriet differenti tal-kitbiet tiegħu.

Dan il-poeta, prożatur, folklorista u storiku Ghawdxi m'hu hadd hliet il-Kanonku Nikol Vella Apap li twieled fir-Rabat ta' Ghawdex nhar id-29 ta' Ottubru 1930, u ġie mghammed dak il-jum stess fil-knisja protoparrokjali, il-lum bażilika u kolleġġata, ta' San Ġorġ. Ta' età żgħira huwa hass is-sejha għas-sacerdozju u ta' tmien snin daħal abbati f'San Ġorġ u hareġ għall-ewwel darba fil-purcijsjoni ta' San Ġiror; hekk kienet id-drawwa dawk iż-żminijiet meta t-fal jidhlu abbatini.

Wara li temm l-iskola primarja tal-Gvern, Nikol għadda għas-Seminarju u daħal bhala *boarder* fis-sena 1946. Wara li spicča l-istudji kollha, ġie ordnat qassis ma' hames sacerdoti oħra f'Hadd il-Għid, 13 ta' April 1958, mill-Isqof Mons. Ġuzeppi Pace, fil-Katidral ta' Ghawdex. Il-Hadd 4 ta' Mejju 1958 għamel l-ewwel Quddiesa kbira fil-Bażilika ta' San Ġorġ. F'ċin l-okkażjoni l-poetessa Ghawdxija Mary Meylak kienet kitbitlu poezija mirquma hafna. Dun Nikol fl-ewwel snin tas-sacerdozju għal tnax-il sena serva bhala sagristan maġġur fil-Bażilika ta' San Ġorġ. Fil-21 ta' Settembru 1972 Mons. Isqof Nikol Ġ. Cauchi għażel lil Dun Nikol bhala vici-parroku fil-Bażilika ta' San Ġorġ, missjoni li minn dak iż-żmien baqa' jwettaqha sa l-1984.

Meta Mons. Isqof Cauchi kien għadu prefett ta' l-istudji

fis-Seminarju, fis-sena 1967 sejjah lil Dun Nikol Vella Apap biex jgħallim it-Taljan, il-Ġografija, l-Istorja ta' Malta u ta' l-Ewropa fil-ginnasju tas-Seminarju. Dun Nikol dejjem ħabb it-tagħlim u fit-tfal nissel imħabba lejn il-qari, il-kotba u fuq kollox lejn l-istorja ta' artna. Din il-ħaġa jixhduha dawk it-tfal kollha li tghallmu minn taht idejh. Il-missjoni tat-tagħlim qalb it-tfal tas-Seminarju mis-sena 1967 Dun Nikol baqa' jwettaqha sa l-1991.



Mons. Isqof Nikol Ġ. Cauchi fis-26 ta' April 1976 kien għażel lil Dun Nikol bhala wiehed mill-kanonċi godda tal-kolleġġata l-gdida ta' San Ġorġ, fejn kien ha l-pussess mal-kanonċi l-oħra nhar is-Sibt 10 ta' Lulju 1976. Fost l-impenji l-oħra fil-parroċċa lil Dun Nikol insibuh ukoll bhala prokuratur tal-festi tal-Ġimgha l-Kbira fil-parroċċa ta' San Ġorġ, fejn ġie magħżul fis-sena 1973.

Dun Nikol minn tfulitu ħabb il-kotba. Dawn kienu l-hbieb ewlenin tiegħu. Fuq hekk stinka kemm felaħ biex jibni l-librerija tiegħu. Dan is-sacerdot studjuż kien medhi biss b'xogħol pastorali fil-parroċċa tiegħu u t-tagħlim fis-Seminarju. Dun Nikol kien jemmen shih li permezz tal-kotba l-moħħ jinfetah u jimmatura għax il-kotba għandhom qawwa kbira fuq il-moħħ u l-karattru tal-bniedem. Huma f'kelma wahda għajn gelgul ta' kultura. Mhux ta' b'xejn li Mons. Isqof Nikol Ġ. Cauchi fit-2 ta' Frar 1968 għażel lil Dun Nikol bhala l-ewwel biblijotekarju tal-librerija djoċesana fis-Seminarju! F'dan ix-xogħol Dun Nikol hadem għal sentejn shah, billi kien dar dawra mal-kotba kollha.

Dan is-sacerdot habrieki nsibuh jagħti daqqa t'id siewja f'soċjetajiet volontarji kemm religjużi u kemm profani. F'dawk religjużi Dun Nikol hadem għal tliet snin bhala direttur spiritwali fil-*praesidium Madonna tat-Tbissima* tal-Legjun ta' Marija tar-Rabat. Dan kien mis-sena 1973 sa l-1975. F'dawk profani lil Dun Nikol insibuh ukoll membru attiv fil-Kumitat Storiku-Kulturali tal-Bażilika ta' San Ġorġ.

L-iktar għajnuna li ta lis-soċjetà dan is-sacerdot studjuż hija dik tal-kitba li tinfirex fuq oqsma differenti, bhalma huma esejs, poeziji, novelli, profili bijografici ta' nies kbar Ghawdxin u tal-qaddisin, kitbiet fuq drawwiet folkloristiċi mir-Rabat ta' Ghawdex, u kitbiet storiċi fuq Ghawdex.

Fuq kollox Dun Nikol Vella Apap, studjuż magħruf ta' l-istorja dawn il-gzejjer, kien kollezzjonista kbir tal-*Melitensia*, hekk li ppubblika ruxxmata ta' storiċi fuq bosta rivisti u gazzetti. Dun Nikol kiteb dawn ir-rivisti: *Il-Hajja f'Ghawdex*, *Il-Qawmien*, *Forum*, *Gaulus*, *Il-Musbieħ*, *Focus*, *Lehen il-Gozo Year Book*, *Gabra ta' Mhabba u Storja Elenjana*, il-*Yearbook*



1 Il-Familja Vella f'ritratt ta' l-1942, meta kellu biss tnax-il sena. 2 Ritratt mill-album taz-żagħżuġh Nikol. 3 Mal-ġenituri u huh Ġorġ l-okkażjoni ta' l-ewwel Quddiesa solenni.




tal-Bażilika protoparrokjali ta' San Ġorġ, *Ballut, The Student, Heritage, Il-Malti, Il-Pronostku Malti, Lejn ix-Xefaq, Sagħtar, L-Agape, Santa Rita, Il-Marsa u Pastor*. Damm ukoll gabra ohra ta' drawwiet qodma mir-Rabat ta' Ghawdex li dehret fuq ir-rivista kulturali *Sagħtar*. Artikli interessanti ta' natura storika kienu dehru fuq dawn il-gazzetti: *In-Nazzjon Tagħna, Il-Mument, Eku, Lehen is-Sewwa, Hal-Balzan, Ghawdex Illum, Il-Ħajja, The Sunday Times of Malta u The Democrat*.

Dun Nikol fuq kollox kiteb u kellu lesti għall-pubblikazzjoni diversi kitbiet ohra ta' natura storika-letterarja u folkloristika. Fost dawn biżżejjed insemmi *L-istorja tal-knejjes parrokjali u knejjes ohra f'Ghawdex, Storja ta' l-erba' kunventi bil-knejjes tagħhom f'Ghawdex* f'żewġ volumi, *Tifkiriet tfuliti u żgħożiti* f'żewġ volumi, *Grajjiet Għawdxin fl-imghoddi* fi tliet volumi, *Drawwiet storiċi f'Ghawdex* tliet volumi, *Bijografija ta' l-isqfijiet Għawdex, Bijografija ta' l-ewwel kanonċi Bażilika u Kollegġjata ta' San Ġorġ Għawdex, Grajjiet Għawdex* f'żewġ volumi, *esej bil-Malti: ħamsin letterarji, ħamsin storiċi* f'żewġ volumi, *Tmenin drawwa mir-Rabat ta' Ghawdex, Mitt poeżija bil-Malti, Mitt bijografija ta' qassisin mir-Rabat Għawdex, Kronaka* f'sitta u għoxrin volum, *Tletin novella bil-Malti*, u kitbiet storiċi.

Fil-proża ta' Dun Nikol, li tikkonsisti l-aktar f'novelli, insibu hafna mill-idjomi u espressjonijiet f'haq il-poplu. Ta' sikwit Dun Nikol jinqeda wkoll bi qwieli sbieħ u f'posthom biex ikompli jgawwi l-kitbiet tiegħu. Għandu wkoll xejra ohra ta' novelli in-nies tal-kampanja; u hawnhekk Dun Nikol johroġ bi kliem u drawwiet bidwi... kliem li f'it li xejn tisma' fl-ibliet moderni tagħna. Hekk, ngħidu aħna, novella tiegħu *Madonna ħarisna* u fl-ohra *Krispin l-Iskarpan*, dan il-kittieb juża espressjonijiet purament rurali u kampanjoli... idjomi nodfa u ħielsa minn kliem mgħawweġ u barrani.

Għalkemm Dun Nikol kiteb numru mhux ħażin ta' poeżiji, nistgħu ngħidu l-poeżija tiegħu tinqasam fi tnejn: natura reliġjon. Għalkemm il-pinna tiegħu m'hiex ħafifa daqs dik ta' Anton Buttigieg jew Dun Karm, xorta waħda għandha l-effetti tagħha: effetti li jhallu fuq il-qarrej ċerta għaxxa u mistrieħ. Fil-poeżiji reliġjużi *Fl-Ave Marija, Lit-Tarbija ta' Betlehem u Lil Ġorġ*, min jaqra jsib tassew x'jomghod u u x'jixtarr. Dun Nikol iħobb jinqeda sunett u xi drabi b'versi mahlula mexxejja. Għandu wkoll poeżiji ħfief, bi f'it sillabi u versi mahlula. Kultant niltaqgħu wkoll ma' xi sunett iebes u tqil, izda b'messagg qawwi. Fis-sunett tiegħu *Santu Wistin, Isqof t'Ipbona*, Dun Nikol mhux biss hsieb profund, ir-rifless tal-poeta qassis u storiku, izda wkoll is-sengħa jhaddan poeta tajjeb.

Aqraw, għalhekk, fi tmiem dan il-profil tagħna, x'jahseb il-kittieb, il-Kan. Nikol Vella Apap, fuq Santu Wistin, f'dan is-sunett tiegħu lil dan il-qaddis, iben il-qaddisa Monika:



4 L-isqof Pace jordnah sacerdot fil-Katidral ta' l-Assunta. 5 Ritratt ta' l-ordinandi l-ġodda ma' l-Isqof Pace (Dun Nikol hu t-tielet wieħed mix-xellug). 6 Diehel San Ġorġ għall-ewwel Quddiesa tiegħu, akkumpanjat mill-Arċipriet Mons. Mikiel Cefai u Mons. Emanuel Mercieca.

“Bahar ta’ gherf, xaqq ta’ dawl mis-Sema,
int dhert fuq din l-art, o kbir Wistin.
Gherfek jisfa lir-ruh imghaffsa bhal benna,
l-aqwa sur tal-Vangelu, ghassies id-Din.


Duttur kbir tal-Knisja l-iktar kotrana,
isem li jisthoqq bosta dan il-gieħ;
b’kitbietek strieh til-kif it-tagħlim t’Ommna
u tal-misteri nżilt sa ġewwa l-qieħ.

Daqs raġġ qawwi ta’ dawl tibqa’ int għaref,
ir-raġġ setghan tax-xemx li qatt ma tml;
l-għerf tiegħek jibqa’ zġur ta’ Xmun l-imqadef
li jħarsu ta’ Kristu l-Knisja f’kull tfixkil.

Hekk kif lill-Knisja għerfek tant harisha,
issokta bi qdusitek, Missier kbir, qaddisha”.

* Dan it-tagħrif fuq il-ħajja tal-Kan. Nikol Vella Apap ħadnieħ mill-kitbiet f’wieħed mill-volumi personali tiegħu stess (*Kitbiet storiċi fuq Għawdex*, Ms. Vol. 4 [m’hux stampat], pp. 101-109). Din l-awtobijografija li hu kiteb fit-28 ta’ Jannar 1981, qed tiġi ppubblikata hawn għall-ewwel darba. Billi l-awtur kitibha meta kien għadu ħaj, hawn qed nipprezentawha b’xi bidliet zġħar skond il-ħtieġa. Hu miet fis-16 ta’ Novembru 2000.

Ħajr lil Joseph u Ġodwin Vella, neputijiet tal-Kan. Nikol Vella Apap, tal-bosta manuskritti, ritratti u tagħrif ieħor li silfuna mill-arkivji personali ta’ l-għażiż zijuhom.



Il-Kanonku Nikol Vella Apap (1930-2000) – Kif nafu jien...

jiktbilna Winston L. Zammit, ħabib ta' Dun Nikol



Ma' l-akbar ħbieb tiegħu, il-kotba, fil-librerija tad-dar tiegħu, aktarx l-akbar kollezzjoni privata ta' kotba f'Malta.

Lil Dun Nikol sirt nafu fis-Sajf ta' l-1970, x'hin kont ix-Xlendi. Wara li tkellimt miegħu u sirt naf li kien saċerdot li jħobb l-istorja, iddeċidejt li niktiblu, u b'hekk bdiet ħbiberija li damet tletin sena u fuqhom, sa Novembru 2000, meta l-Mulej sejjahlu fi ħdanu.

Konna niktbu regolarment lil xulxin u nibagħtu pubblikazzjonijiet lil xulxin. Kien iħobb il-kotba, kif tixhed il-kollezzjoni kbira ta' kotba li kellu d-dar tiegħu fi Triq il-Karità, u ġieli talabni nixtrilu xi kotba, ħaġa li kont nagħmel bil-qalb. Fil-fatt l-aħħar ktieb li xtrajtlu bġħatthulu xi f'tit granet qabel miet.

Kull meta kien jiġi Malta, jew fuq xogħol pastorali jew fuq xi mawra qasira, konna niltaqghu u ġieli gie d-dar tiegħi f'Tas-Sliema. Min-naħa tiegħi, kull meta kont nitla' Għawdex kont ngħaddi sad-dar tiegħu. L-hena tiegħi kien li nara l-kwantità ta' kotba li kellu. Kellu wkoll kollezzjoni ta' statwi, li ħafna minnhom kien ħadimhomlu Toninu Cuschieri minn Tas-

Sliema. Meta dahhal it-telefon bdejt incempillu kull nhar ta' Ħamis, billi dan huwa l-jum tat-twaqqif tas-sacerdozju.

Fl-aħħar tas-snin disġin saħtu bdiet sejra lura u f'Novembru 2000 iddahhal fl-ITU wara attack tal-qalb. Kont incempel ta' spiss il-Bażilika ta' San Ġorġ biex nieħu aħbaru. Darba minnhom, is-Sibt 11 ta' Novembru 2000, ċempilt l-ITU u kellimtu. Din kellha tkun l-aħħar darba. Il-Ħamis 16 ta' Novembru, kif dhalt id-dar wara l-Quddiesa, daqq it-telefon. Kien il-Kan. Felic Tabone li, imbikkem, tani l-aħħar li Dun Nikol kien għadu kemm miet. Dak il-hin zammejt kalm, iżda wara bkejt! Konna ilna ħbieb tletin sena u l-mewt tiegħu ħassejtha.

Għaddew għaxar snin iżda qatt ma nsejtu. Fl-istudju tiegħi, faċċata ta' l-iskrivaniġa, qalb il-kotba hemm is-santa tal-mewt u ritratt tiegħu. L-anniversarju tiegħu ma nsejtu qatt għax ta' kull sena nitlob lil Dun Felic iqaddes għal ruħu fil-Bażilika ta' San Ġorġ, il-knisja li tant ħabb, li fiha ta servizz twil bħala viċi-parroku, saġristan maġġur u kanonku, u li fuqha tant kiteb.



Dun Nikol fuq Il-Belt Victoria

Fl-okkażjoni ta' l-għaxar anniversarju mill-mewt tal-Kan. Nikol Vella Apap, awtur magħruf ta' artikli religjużi, qed nagħtu biblijografija shiha, miġbura minn Francesco Pio Attard, tal-kitbiet li dehru taħt ismu fuq iż-żewġ pubblikazzjonijiet ewlenin tal-parroċċa: l-ewwel fuq il-yearbook mahruġ mill-Kumitat Storiku-Kulturali *Il-Bażilika Proto-Parrokkjali San Ġorġ Martri*. *Hidma-Storja-Tagħrif* bejn l-1975 u l-1981, u mbagħad fuq dan il-perjodiku *Il-Belt Victoria* bejn l-1981 u 2000. Kif tinnotaw, f'dan il-perjodiku Dun Nikol kiteb mill-ewwel hargha sa mewtu.

Barra li kien għal bosta snin sagristan magġur u viċi-parroku tal-parroċċa ta' San Ġorġ, kif ukoll prokuratur ta' l-altar tal-Kurċifiss u tal-purċissjoni tal-Ġimgha l-Kbira, Dun Nikol kien membru tal-Kumitat Storiku-Kulturali tal-Bażilika ta' San Ġorġ. Hu l-awtur ta' hafna tagħrif fuq il-Bażilika ta' San Ġorġ, kemm fuq gazzetti u rivisti u kemm fuq pubblikazzjonijiet tal-parroċċa, u kellu lesta għall-pubblikazzjoni gabra ta' kitbiet fuq din il-bażilika protoparrokkjali. Kiteb ukoll kronaka estensiva tal-hajja tal-parroċċa mis-snin sittin 'il quddiem u għal żmien twil kien idawwar it-turisti mal-bażilika.

F'din il-lista biblijografika l-ewwel jidher l-isem oriġinali ta' l-artiklu (fil-korsiv), imbagħad ix-xhur jew/u s-sena tal-hargha partikulari flimkien man-numru tagħha (fil-parentesi), u fl-aħhar il-paġna/i fejn jidher l-artiklu; fejn hi poezija, dan hu indikat eżatt wara l-isem tagħha.

IL-BAZILIKA PROTO-PARROKKJALI SAN ĠORĠ MARTRI HIDMA-STORJA-TAGHRIF

Il-grajja tal-Fratellanzi tal-Bażilika ta' San Ġorġ bl-artali tagħhom, 1975 (1), 9-14

Il-kwadri laterali tal-kor fil-Bażilika Kolleġġjata ta' San Ġorġ, 1976 (2), 29-32.

Għeluq it-tletin sena mill-inawgurazzjoni tal-koppla tal-Bażilika ta' San Ġorġ, 1980 (6), 26-29.

Il-qima lejn San Gejtano minn Thiene fil-Bażilika ta' San Ġorġ, 1981 (7), 26-29.

IL-BELT VICTORIA

Il-konsagrazzjoni tal-Bażilika ta' San Ġorġ, Settembru-Ottubru 1981 (2), 1-2.

Il-Kurċifiss devot u mirakoluż, Marzu-April 1982 (5), 8.

Drawwiet tal-Ġimgha l-Kbira fir-Rabat, Marzu-April 1983 (11), 3.

San Ġorġ Megalomartri bhala Patron u Protettur, Lulju-Awwissu 1984 (19) – Hargha Speċjali, 10.

F'egħluq il-mija u hamsa u sebghin sena tal-istatwa ta' Gesù - Maria (1810-1985) meqjuma fil-Bażilika ta' San Ġorġ, Marzu-April 1985 (23), 3.

L-ewwel knejjes meqjuma lil San Ġorġ, Lulju-Awwissu 1985 (25), 6.

Il-qima lejn il-Kuncizzjoni tal-Madonna hdejn il-Bażilika ta' San Ġorġ u fil-knisja tiegħu, Novembru-Diċembru 1985 (27), 7.

Qaddisin li jgħibu isem San Ġorġ, Lulju-Awwissu 1987 (37), 3.

Il-parroċċa ta' San Ġorġ u l-Oratorju Don Bosco, Jannar-Frar 1988 (40), 5, 7.

Lill-Madonna ta' Mejju [poezija], Mejju-Ġunju 1990 (54), 3.



Dun Nikol merfugh fuq l-ispallejn tal-Ġorġjani bl-istendard ta' San Ġorġ f'idejha waqt il-marċ ta' fil-ghodu ta' nhar il-festa ta' San Ġorġ fejn San Ġorġ tal-Haġar.

- Lill-Ġesù Bambin* [poezija], Novembru-Diċembru 1990 (57), 7.
- Quddiem xbieha ta' Ġesù Kurċifiss* [poezija], Marzu-April 1991 (59), 6.
- Lil San Ġorġ Megalomatri* [poezija], Lulju-Awwissu 1991 (61), 8.
- Il-qima lejn ir-relikwi*, Lulju-Awwissu 1992 (67), 6-7.
- San Ġorġ fil-ħsieb ta' San Pier Damiani (1007-1072)*, Marzu-April 1993 (71), 4, 6.
- Lil San Benedittu Abbati, Patrun ta' l-Ewropa* [poezija], Mejju-Ġunju 1993 (72), 6.
- San Ġorġ Martri fil-kalendarju Ruman*, Lulju-Awwissu 1992 (73), 3, 6.
- F'għeluq il-hamsin sena mill-mewt ta' l-Arċipriet Mons. Alfonsu M. Hili Prel. Dom (1865-1943)*, Novembru-Diċembru 1993 (75), 4-5.
- F'għeluq il-hamsa u għoxrin sena mill-mewt ta' Mons. Ġuzeppi Farrugia Giojoso (1969-1994)*, Jannar-Frar 1994 (76), 3, 6.
- Knejjes meqjuma lil San Ġorġ (1): Il-knisja diaconia ta' San Ġorġ Al Velabro ta' Ruma*, Marzu-April 1994 (77), 5-6.
- Knejjes meqjuma lil San Ġorġ (2): Il-knisja parrokkjali u Bażilika ta' San Ġorġ "Al Palazzo" f'Milan*, Lulju-Awwissu 1994 (79), 3, 6.
- Lill-ewwel statwa għall-festi "ta' barra" f'Għawdex, San Ġorġ Megalomatri, fl-ewwel mitt sena tal-wasla tiegħu, A. 1894-1994 D.* [poezija], Lulju-Awwissu 1994 (79), 6.
- L-isqof Mikiel Frangisk Buttigieg (1793-1866) - Mitejn sena minn twelidu*, Novembru-Diċembru 1994 (81), 6.
- Minn qasam l-arti f'San Ġorġ (1): Il-pittur Kalabriz Mattia Preti (1613-1699)*, Jannar-Frar 1995 (82), 6.
- Minn qasam l-arti f'San Ġorġ (2): Il-pittur Frangisku Vinċenzu Zahra (1710-1773)*, Marzu-April 1995 (83), 4.
- Minn qasam l-arti f'San Ġorġ (3): Il-pittur Ġuzeppi D'Arena (seklu XVII)*, Mejju-Ġunju 1995 (84), 4.
- Lydda u San Ġorġ*, Lulju-Awwissu 1995 (85), 4-5.
- Minn qasam l-arti f'San Ġorġ (4): Il-pittur Stefano Erardi (seklu XVII)*, Settembru-Ottubru 1995 (86), 5.
- Minn qasam l-arti f'San Ġorġ (5): Il-pittur Għawdexi Mikiel Busuttil (1758-1828)*, Novembru-Diċembru 1995 (87), 5.
- Minn qasam l-arti f'San Ġorġ (6): Il-Kan. Salvu Bondi S.Th.D. (1730-1859), Arkitett u Pittur*, Jannar-Frar 1996 (88), 6.
- Diskors mill-Kan. Dun Nikol Vella Apap waqt l-Akkademja Mużiko-Letterarja [f'għieħ l-Arċipriet Mons. Alfons Maria Hili]*, Marzu-April 1996 (89), 6-7.
- F'għeluq il-mitejn sena (1796-1996) tal-kwadru "Volto Santo" - "Wiċċ Imqaddes" fil-Bażilika Kollegġjata ta' San Ġorġ fir-Rabat, Għawdex*, Mejju-Ġunju 1996 (90), 7.
- L-Imperatur Djoklezjanu (A.D. 245-313) li fi żmien San Ġorġ bata l-martirju*, Lulju-Awwissu 1996 (91), 6-7.
- Minn qasam l-arti f'San Ġorġ (7): Il-pittur Ġuzeppi Grech (1755-1787)*, Settembru-Diċembru 1996 (92-93), 3.
- Minn qasam l-arti f'San Ġorġ (8): Il-pittur Prof. Attilio Palombi (1860-1913)*, Jannar-Frar 1997 (94), 6.
- Minn qasam l-arti f'San Ġorġ (9): Il-pittur Ġuzeppi Cali (1846-1930)*, Marzu-April 1997 (95), 6.
- Minn qasam l-arti f'San Ġorġ (10): Il-pittur Roberto Caruana Dingli (1882-1940)*, Mejju-Ġunju 1997 (96), 6.
- Minn qasam l-arti f'San Ġorġ (11): Ignatio Cortis*, Lulju-Awwissu 1997 (97), 6.
- Il-qima lejn il-Kurċifiss fil-Bażilika Kollegġjata ta' San Ġorġ fir-Rabat ta' Għawdex*, Lulju-Awwissu 1997 (97) - Suppliment, xiv-xv.
- L-eżistenza tal-Purgatorju skond il-Kotba Mqaddsa*, Settembru-Diċembru 1997 (98-99), 5.
- Lil Marja Addolorata* [poezija], Jannar-Frar 1999 (105), 3.
- Il-Franciżi f'Għawdex (1798-1998) u l-kwadru tal-Madonna tal-Grazzja fil-knisja parrokkjali ta' San Ġorġ*, Jannar-Frar 1999 (105), 6.
- F'għeluq il-75 sena mill-miġja tad-driegħ ta' San Frangisk Saverju f'Għawdex*, Mejju-Ġunju 1999 (107), 5.
- Meta l-festa liturgika ta' San Ġorġ kienet għall-komunità parrokkjali festa ta' preċett*, Lulju-Awwissu 1999 (109), 6.
- Mitt sena ilu nqata' d-dfin mill-Bażilika ta' San Ġorġ*, Settembru-Ottubru 1999 (110), 6-7.
- Il-Beatu Dumnikan Giacomo minn Varese (c. 1230-1298), l-awtur tal-"Legenda aurea"*, Jannar-Frar 2000 (112), 6.
- It-tokki tal-ħdax ta' fil-ghodu mill-kampnar tal-bażilika tagħna*, Marzu-April 2000 (113), 6.
- Il-qima lejn il-Madonna ta' Mejju fil-Bażilika ta' San Ġorġ (1)*, Mejju-Ġunju 2000 (114), 6.
- Il-ġens Anicia jew il-familja Anici li minnha ġej il-patrun tagħna San Ġorġ Megalomatri*, Lulju-Awwissu 2000 (115), 6.
- Il-qima lejn il-Madonna ta' Mejju fil-Bażilika ta' San Ġorġ (2)*, Lulju-Awwissu 2000 (115), 7.
- Il-qima lejn San Lazzru fil-Bażilika ta' San Ġorġ*, Novembru-Diċembru 2000 (117), 6.



Fuq: Jgħin fil-liturgija waqt servizz Ortodoss fil-knisja parrokkjali ta' San Ġorġ, fiż-żmien meta Dun Nikol kien għadu sagristan maġġur.

Isfel: Hidma għand is-Sorjiet Ta' Pompej, fejn kien iħobb imur iqaddes u kien konfessur.



Is-sittin anniversarju tal-Legjun ta' Marija f'Ghawdex (1950-2010)

Ir-rabta tal-bidu tal-Legjun f'Ghawdex mal-parroċċa ta' San Ġorġ fil-Belt Victoria

Alfred Grech

Vittoria, Gozo.
10 Gennajo 1950

Carissimo Signor Booker,

Con grande mio piacere desidero informarla che Sua Eccellenza Mons. Vescovo ha dato il suo assenso perchè venga istituito nella mia Parrocchia un Praesidium della Legion of "Mary": apponendo le note condizioni; cioè: A) che il Praesidium sia sotto la cura diretta dell' Arciprete; B) che non sia di ostacolo all' Azione Cattolica, particolarmente che uno già ascritto all' Azione Cattolica non venga ammesso nel praesidium Ringrazio vivamente il Signore e la SSma Vergine che si son degnati concedere alla mia Parrocchia questa nuova grazia, dalla quale mi aspetto copioso frutto per la gloria di Dio, e per il bene anime che la Provvidenza mi ha affidate.

Ringrazio anche Lei, signor Booker, della sua attenzione, e augurandole frutto copioso del suo Lavoro e dei suoi Sacrifici, mi raccomando alle sue calde preghiere; e mi tenga sempre,

Devmo in Cristo servo,

Mons. Mikiel Cefai

Il-Legjun ta' Marija kellu bidu mill-iktar umli, u l-ewwel laqgħa sehhet fis-7 ta' Settembru 1921 fil-belt ta' Dublin, l-Irlanda. Fost dawk prezenti kien hemm il-fundatur, is-Serv ta' Alla Frank Duff, li mimli bl-ispirtu tad-devozzjoni vera lejn Marija, kif mgħallma minn San Alwigi Marija Grignon de Montfort, serva ta' strument doċli f'idejn il-Vergni Mbierka biex dan il-Moviment xtered mad-dinja kollha f'qasir żmien. L-għan principali tal-Legjun ta' Marija hu t-tqaddis tal-membri tiegħu permezz tat-talb, it-tagħlim u l-apostolat.

F'Malta l-Legjun ta' Marija dahal fl-1940. Ghaxar snin wara dahal fid-djoċesi ta' Ghawdex. L-E.T. Mons. Ġużeppi Pace, isqof ta' Ghawdex, kien devot kbir tal-Vergni Mbierka u qal "iva" għal-Legjun ta' Marija. Fis-7 ta' Diċembru 1949, lejlet il-festa ta' l-Immakolata Kuncizzjoni, is-Sur Joseph Booker, li kien il-president tal-Legjun ta' Marija f'Malta, irċieva l-ittra tant mistennija mill-Kurja ta' Ghawdex fejn l-Isqof Pace ta l-permess tiegħu għad-dhul tal-Legjun ta' Marija f'Ghawdex.

Fis-sena 1949, sena qabel il-bidu tal-Legjun f'Ghawdex, il-providenzariedet li perit żagħżuġh, is-Sur Joseph Degaetano u l-mara tiegħu, mizzewġin friski, jigu joqogħdu f'Ghawdex, kawża ta' xogħol bhala peri- tal-Gvern fid-Dipartiment tax-Xoghlijiet Pubbliċi. Kemm is-Sur Degaetano u kemm il-mara tiegħu kienu legjunarji attivi. Lanqas laħqu

rifsu f'Ghawdex li ma bdewx jithabtu kemm jifilhu halli jinfetaħ l-ewwel praesidium tal-Legjun fil-għira.

Il-koppja Degaetano, li għadhom mimlijin bl-ghomor, talbu appuntament ma' l-arcipriet tal-belt Victoria, li dak iż-żmien kien Mons. Mikiel Cefai, biex jitolbuh jinfetaħ l-ewwel praesidium. Mons. Cefai laqagħhom bil-ferha u flimkien iddiskutew u pjanaw l-ewwel laqgħa ta' l-ewwel praesidium fil-belt.

Bil-barka ta' l-E.T. l-Isqof Pace, dan il-praesidium gie inawgurat fil-jum tal-Hadd 22 ta' Jannar 1950, sena Marjana u Ġubilari, f'wahda mis-swali tal-knisja arcipretali ta' San Ġorġ, taht it-tmexxija spiritwali ta' Mons. Mikiel Cefai. Dan l-ewwel praesidium kien ta' l-irġiel, u fuq ix-xewqa ta' l-istess Arcipriet Cefai ingħata l-isem ta' *Madonna ta' Fatima*. Bhala president inhatar il-Kommandatur Edgar Montanaro, li dak iż-żmien kien Kummissarju għal Ghawdex, l-oghla kariga ċivili fil-għira. Bhala segretarju u tezorier gew maħtura s-Sur Xuereb u l-Ispizjar Louis Abela rispettivament. Dan il-grupp għadu jaħdem sal-gurnata tal-lum u diversi membri huma parruċċani ta' San Ġorġ.

Mir-rekordsli għandna manafux eżatt kemm dan l-ewwel praesidium baqa' jiltaqa' f'San Ġorġ. L-indikazzjonijiet huma li dan l-arrangament kien wiehed temporanju u għalhekk kien kwistjoni ta' ġimghat. B'daqshekk ma rridx innaqqas mill-importanza ta' dan id-dettall, anzi fil-kliem ta' Mons. Rużar Borg, fid-diskors li għamel propju fil-Bazilika ta' San Ġorġ (li deher ukoll f'wahda mill-hargiet ta' din il-pubblikazzjoni) biex itfakkar il-Ġublew tad-Deheb tal-Legjun f'Ghawdex, nhar is-Sibt 22 ta' Jannar 2000, din iċ-ċirkustanza kienet wahda providenzjali.




Żjara ta' l-Arcisqof ta' Malta Mons. Mikiel Gonzi lill-post tal-Legjun, ftit wara li beda l-Legjun ta' Marija f'Ghawdex. Mix-xellug għal-hemin jidhru (viżwalment rikonoxxibbli): Nazzarenu Calleja, Anton Farrugia, l-Arcisqof Gonzi, Mons. Anton Gauci, Edith Vella, Antoinette Azzopardi, l-Isqof Ġużeppi Pace, Rose Vella Muscat, May Vella, Edmea Tabone, Mons. Andrea Vella, Joe Psaila, Joe Zammit Ciantar, Dun Alan Fenech u Dun Ġużepp Curmi. Ir-ritratt hu meħud minn George Gauci.

Mons. Borg kien għamel xebh interessanti: "San Ġorġ biddel is-servizz tiegħu minn kavallier ta' l-imperu għal kavallier ta' Kristu; hekk ukoll kull Legjunarju ta' Marija bħal San Ġorġ irid jikkumbatti bil-hila u bl-eroiżmu kontra l-ħażen u d-dnub. U jkun lest bħal San Ġorġ li jċedi ġidu, karriera u saħansitra ħajtu biex jeqred id-dnub mill-umanità kollha. Iva, dan hu l-ideal imfisser tant ċar mill-ewwel versi tal-*Manwal* tagħna u lejħ irridu nimmiraw biex naraw il-Knisja ta' Kristu meħlusa minn kull tebgħa bħax-xebba li salva San Ġorġ!"

Il-lum, bl-appoġġ qawwi tal-E.T. Mons. Nikol Ġ. Cauchi, isqof emeritu ta' Ghawdex, u iktar reċenti ta' l-E.T. Mons. Mario Grech, isqof ta' Ghawdex, bl-ghajjnuna u l-interess ta' hafna arċipriet, kappillani u saċerdoti, u bid-dedikazzjoni ta' hafna membri lajċi, il-Legjun ta' Marija jinsab f'kull parroċċa f'Ghawdex. Post dawn is-saċerdoti u lajċi kien hemm diversi mill-parroċċa ta' San Ġorġ li taw u għadhom jaġhtu servizz mill-aqwa fil-Legjun ta' Marija, kemm fuq livell parrokkjali u kemm fuq dak djoċesan. Hafna huma impenjati fil-Liturgija, oħrajn fix-xandir u t-tqassim tal-Vangelu permezz tal-*media*, oħrajn fiż-żjajjar fid-djar, każini, kliniċi u l-isptar, u oħrajn fit-tagħlim taż-żgħar. Żgur li dawn hutna Legjunarji ħadu mill-ispirtu mhegġeg ta' San Ġorġ biex ikunu ħmira fil-komunità u dawl għal ħuthom il-bnedmin!

Il-parti l-kbira ta' dan l-artiklu tteħdet mill-kontribuzzjoni ta' Anton Farrugia li giet ippubblikata fil-ktieb ta' tifikira tal-Ġublew tad-Deheb tal-Legjun. Sar xi adattament żgħir minn Alfred Grech. Ara wkoll: AWTURI VARJI, Il-Ġublew tad-Deheb tal-Legjun ta' Marija f'Ghawdex 1950-2000, Malta 2003.

Alfred Grech hu eks-president tal-*Comitium* ta' Ghawdex, u l-lum huwa l-president tal-Kumitat tal-*Peregrinatio pro Christo* kif ukoll ta' żewġ *presidia* tar-ġiel u tat-tfal rispettivament.



L-ewwel tifikriet...

jirakkontaw

Joe u Dorothy Degaetano



Nixtieq immur lura hafna snin, jgħifieri f'Jannar 1950, meta Dorothy u jien tlaqna għal Ghawdex minn Sar. Pawl il-Baħar f'maltemp qawwi. Dorothy poggiet sieq mil-lanċa għal fuq il-*Bancinu*, imma dan stakka, u fil-pront il-Perit Carm Fenech (assistent direttur tal-PWD), helisna minn tragedja. U b'hekk sar miraklu tal-Madonna! Sewwa jgħidulha Ghawdex: il-Madonna "tal-Mirakli".

Fil-belt Victoria, bl-approvazzjoni ta' l-Isqof Ġużeppi Pace, laqgħuna Mons. M'kiel Cefai u l-Kummissarju Edgar Montanaro, li aċċetta li jkun l-ewwel dirigent ta' l-ewwel *presidium*, il-ħadd 22 ta' Jannar 1950, fil-knisja ta' San Ġorġ, ir-Rabat. Komplejna n-laqgħu kull ġimgha fil-*presidium Madonna ta' Fatima*, sakeram Sander u Edmea Tabone ħadu t-treġġja tal-Legjun ta' Marija.

Jien komplejt bħala segretarju tal-*presidium Madonna ta' Fatima*. Kif kien miftiehem ma' Bro. Joseph Booker, Bro. Bisazza u Dorothy, bl-approvazzjoni ta' Mons. Cefai, fetah l-ewwel *presidium* tan-nisa, *Madonna Ta' Pinnu*, fl-iskola tal-Frangiskani, fit-8 ta' Marzu 1950. Il-membri, irġiel, nisa u xebbiet, komplew gejjin is-sena kollha, sakemm Sander u Edmea ħadu t-treġġja sċda f'idejhom kif kien miftiehem ma' Bro. Booker u Bro. Bisazza.

Meta għe ż-żmien li kellna nitilqu għall-Ingilterra, f'Settembru 1950, biex inkompli nistudja fil-qasam tas-*Civil Engineering & Sanitary Energy*, il-Legjun ta' Marija f'Ghawdex kien fl-idejn sodi ta' Sander u Edmea.

Xi statistika tal-Legjun ta' Marija f'Ghawdex fl-aħħar ta' l-2009

<i>Præsidia</i> tal-kbar (18+)	69*
Membri attivi kbar (18+)	519
Membri Awżiljarji	4383
<i>Præsidia</i> taż-żgħar (10-17)	45
Membri attivi żgħar (10-17)	278
Gruppi taż-żgħar (taħt l-10)	20
Numru ta' membri ta' età bejn 14 u 30	100

* 21 irġiel, 44 nisa, 4 imħalltin

Presidenti tal-Legjun ta' Marija (tal-Comitium) f'Ghawdex (1950-2010)


Alexander Tabone (Victoria)	1951-1957
Paul G. Zammit (Victoria)	1957-1958
Nazzareno Calleja (ix-Xewkija)	1958-1964
Paul G. Zammit (Victoria)	1964-1967
Joseph Pace (Ta' Kerċem)	1967-1973
Felicia Saliba (Ta' Sannat)	1973-1979
Peter Bartolo (ix-Xagħra)	1979-1985
George Gauci (Victoria)	1985-1986
Nazzareno Calleja (ix-Xewkija)	1986-1992
Carmel Grech (Victoria)	1992-1998
Alfred Grech (il-Munxar)	1998-2004
Carmelo Bajada (ix-Xagħra)	2004-2010
Grezzju Cauchi (l-Għarb)	2010-

(Il-karigi ta' l-uffiċċjali fil-Legjun, barra tad-direttur spiritwali, huma għal sitt snin).

DETTALJI

Indirizz postali:	Post tal-Legjun, Pjazza Santu Wistin, Victoria.
Telefon:	21556385
Sit elettroniku:	www.gozolegion.org
Indirizz elettroniku:	gozolegion@gmail.com

**Il-bibien tal-Legjun ta' Marija
huma miftuha għalik ukoll.**



T
I
S
L
I
B
A

Mimdudin

- 3 F'kull kunsill lokali ssib wiehed. (6)
- 6 Kelma ohra ghal libreriya. (11)
- 9 Hemm tweled Newman. (6)
- 10 Fix-Xitwa minnu tistenna. (7)
- 13 Hadem kemm felah. (6)
- 14 Strument ta' l-orkestra. (6)
- 15 Dan importanti fil-mużika. (8)
- 19 Pajjiż Ewropew. (10)
- 22 Użanza. (6)
- 23 Fl-gholi tal-ġerarkija tal-Knisja. (8)
- 24 Numru. (6)
- 25 Għamla ta' poezija. (6)
- 26 F'jura. (7)
- 27 Materjal użat fil-bini. (7)

Weqfin

- 1 Belt fi-Irlanda. (6)
- 2 Aġġettiv. (4)
- 3 Inhobbuh għall-baħar. (4)
- 4 Parti essenzjali mill-ġisem. (4)
- 5 Kunjom minn tal-bidu. (6)
- 7 M'hux permanenti. (10)
- 8 Dun Nikol kellu waħda tal-kotċa. (11)
- 11 Ta' żmienna. (6)
- 12 Ilsien popolari. (6)
- 13 Kull knisja għandha bħalu. (9)
- 16 Post fi Franza. (4)
- 17 L-iqsar xahar. (4)
- 18 Kunjom il-Prim Imhallel ta' Malta fi żmien Newman. (8)
- 20 Kien hemm tnax minnhom. (8)
- 21 Ftehim. (4)
- 23 Sew li l-bniedem jithabbe magħhom. (5)

Premju:

Aġġografija
Gorġjana, ktieb
interessanti fuq il-
ħajja ta' San Ġorġ,
miktub mill-Arcipriet
emeritu Mons.
Guzeppi Farrugia.



Ibagħtu t-tisliba maħduma flimkien mad-dettalji tagħkom f'dan l-indirizz:
Tisliba – Il-Belt Victoria, Uffiċċju Parrokkjali Bażilika San Ġorġ, Triq il-Karità, Victoria VCT 1200, Għawdex, jew inkella permezz ta' email lil neville@sangorg.org, sa mhux aktar tard mis-Sibt 18 ta' Dicembru 2010. Ma jigux accettati tislibiet maħduma fuq il-ġurnal stess. Ir-rebbieh/a jithabbar fil-harga li jmiss, flimkien mar-rizultati t-tajba.

Rizultati tat-Tisliba ta' Lulju-Awwissu 2010: Ir-rebbieha hi **Josephine Gambin**, Nru 14, Flat 2, Fontana Flats, Triq ta' l-Għajn, Fontana FNT 9021, Għawdex.



MIMDUDIN: 4) altare; 7) inkomparabli; 10) Firenze; 12) websajt; 15) novena; 18) armar; 19) nefqa; 20) Fontana; 22) inbid; 23) manuskritt; 25) arkivju; 26) terrakotta; 27) kapolavur; 28) irqaqat. **WEQFIN:** 1) vjolin; 2) timbru; 3) djaknu; 5) tubru; 6) sentimenti; 8) ktejjeb; 9) Bezzina; 11) qaddejja; 13) tqarbin; 14) megalomatri; 16) Kalabreja; 17) pontifkal; 21) tlettax; 22) Italja; 24) Lulju.



Mużew tagħna - Mużew għal kulhadd

LEJN TWETTIQ TA' HOLMA

9



Antoine Vassallo

avassallo@malta.net

“il-bini għandu jintemm qabel l-aħħar tas-sena”

...jaqbad mill-qoxra ta' quadiem

oġġetti. L-intenzjoni tagħna hi li jkollna ċentru “modern”: modern għax ibbażat fuq kriterji aġġornati; modern għax juża mezzi multimedjali u elettronici; modern għax irid joffri esperjenza shiha l-l-vizitatur. Irridu li kull min iżurna – tkun xi tkun l-età u l-estrazzjoni kulturali – johroġ jistagħgeb, bi proponiment li ma jikkuntentax bi zjara ta' darba! Qegħdin nagħmlu l-almu kollu biex, iżurna min iżurna, kulhadd japprezza iktar l-għeruf li għagnu l-identità Għawdxija.

Allura allokajna ftit flus mhux hażin għad-disinn. F'din il-kelma inkludejna d-disinn ta' l-illuminazzjoni, id-disinn ta' l-istil ta' l-esibiti u saħansitra d-disinn ta' websajt li tinhass imwahhda maż-zjara “fizika”! Iktar kmieni din is-sena konna stedinna l-espressjonijiet ta' interess: kien hemm kwazi għoxrin li rrispondew, u bqajna impressjonati bil-livell tal-proposti. Sfortunament inqalghalna intopp regolatorju; għalkemm hassejna li kellna raġun, iddecidejna li flok noqogħdu nhaqqha – u nahlu l-gimghat – nohorġu offerta għida. Wara li ċcekkejna sew mal-PPCD, ir-reklam deher fis-26 ta' Settembru 2010 u sa minn dak in-nhar stess bdew jiktbuli biex nibgħatilhom l-informazzjoni shiha. Hejjejna dokument ta' qrib għoxrin paġna ppakkjati bid-dettalji kollha ta' xi rridu u x'nistennew, flimkien mal-pjanti. L-interess kien qawwi: saħansitra sa lejlet id-data ta' l-għeluq bqajt nirċievi minn persuni u ditti jistaqsu!

Sa nofs in-nhar tal-15 ta' Ottubru waslulna (b'email jew f'kopja fizika) tliet offerti minn ditta barranija u tnejn Maltin; u t-tlieta jidhru interessanti! Għalhekk id-deċizzjoni nimmaġinaha li m'hix sa tkun faċli għall-bord ta' l-għażla; iżda nittamaw li tkun tista' titthabbar qabel harġa oħra.


Iktar 'il fuq semmejt lill-PPCD. Kif suppost s'issa tafu, din hi d-diviżjon: fl-Uffiċċju tal-Prim Ministru responsabbli mill-amministrazzjoni tal-proġetti bil-fondi strutturali ta' l-Unjoni Ewropea. Il-mużew tagħna sa jgawdi minn dawk għall-iżvilupp reġjonali: 85% ta' l-ispejjeż eliġibbli jithallsu minnhom, kif anki jidher fil-partijiet “stabli” ta' din il-paġna. Il-lum qegħdin taraw sigla għida għax, kif kien qalilna Dr Chris Said fis-serata tal-Prezentazzjoni, is-Segretarjat Parlamentari għall-Konsumatur, Kompetizzjoni Gusta, Kunsilli Lokali u Konsultazzjoni Pubblika aċċetta l-applikazzjoni tal-Fondazzjoni Belt Victoria: biex ningħataw għajnunna mill-Fond ta' Ko-Finanzjament għal każi bħal dawn. M'hemmx

għaliex nenfasizza kemm apprezzajna l-fatt li t-talba tagħna ntlagghet!

Ir-rikonoxxenza tagħna tmur għal kull min jagħti sehm; meta tlahhaq eluf sostanzjali, ir-ringrazzjament bilfors jikber. Dawn jingħaqdu ma' l-għotjiet minn tant individwi – minn ftit ewro sa figuri ta' erba' ċifri – li tant jagħmlulna kuragg li nkomplu nirsistu. Iva, nistednukom tidhlu membri għal għomorkom fil-FBV: b'€150, anki mhux f'daqqa, takkwistaw sehem li ma jintesiex f'din l-avventura... u tgawdu minn bosta benefiċċji, fosthom kopja tal-ktieb fi prezentazzjoni mill-aqwa tat-traduzzjoni ta' Mons. Farrugia Gioioso ta' l-opra ta' l-istoriku De Soldanis fuq gżiritna, u tessera li tippermetti dhul b'xejn fil-mużew għal dejjem. Kellmu lili, lill-Kordinatur l-Arċipriet emeritu Mons. Ġuzeppe Farrugia, jew lil xi hadd iehor minna. Tistgħu ukoll tiddepożitaw f'dawn il-kontijiet bankarji:

APS: 20000866897 BOV: 40018670408

HSBC: 071227912001 LOMBARD: 0117460034501



Programm Operazzjonali I – Politika ta' Koeżjoni 2007-2013
Ninvestu fil-Kompetittività għal Kwalità ta' Hajja Aħjar
Proġett parzjalment iffinanzjat mill-Unjoni Ewropea
Fond Ewropew għall-Iżvilupp Reġjonali (ERDF)
Rata ta' Kofinanzjament: 72.25% Fondi UE; 12.75% Fondi Nazzjonali; 15%NGOs



Ninvestu fil-futur tagħna



ROKNA ghat-tfal



Gheziez tfal,

Kif intom? Nittama li tinsabu tajbin! Nittama wkoll li sa ma din il-pubblikazzjoni taghna tasal f'idejkom, tkunu ssettiljajtu l-iskola u drajtu l-ambjent ġdid. Bla dubju dawk fostkom li issa qeghdin il-Liċew *Ninu Cremona* min jaf kemm jinsabu ferhanin li sabu ruhhom fi skola ġdida fjamanta! Veru xortikom tajba! Naturalment, li ssib ruhek fi skola sabiha u komda hija haġa tassew tajba; imma dan m'hux biżżejjed. Issa importanti li intom tistudjaw u twaħhlu mohħkom hemm, għax il-ġebel ma jagħmilx l-iskola. Tridu tkunu intom li tagħtu kas; u dan jghodd għall-istudenti kollha. Biex tgawdi trid tbatu, u allura harsu 'l quddiem b'ottimiżmu u kuragg. Għin ruhek biex Alla jghinek! Ibżgħu dejjem għall-ambjent fejn tkunu, għax l-iskola hija t-tieni dar tagħkom fejn tghaddu tista' tgħid terz tal-ġurnata. Aghmlu x-xogħol ta' l-iskola bil-għaqal u mhux ta' kawkaf, għax, kif jgħid il-Malti, li tizra' taħsad fil-hajja!

Issa ninsabu fil-*Harifa* u t-temp m'ghadux dak li kien. Spicċa wkoll il-giri barra u bdew anki l-lagħhat tad-duttrina, tal-*Legjun* ta' *Marija*, tal-*Museum*, ta' l-*Oratorju*, u forsi kultant xi siegħa privat ikun hemm b'zonnha wkoll! Araw li ssibu hin għal kollox. Min hu bil-għaqal ma jitlef xejn. Kemm minnkum, tgħid, isibu hin jirfsu l-għatba tal-*Librerija* li għandna fejn *San Frangisk!* Il-kotba ta' l-iskola m'humix biżżejjed; f'tit *supplimentary reading* jagħmlilkom hafna gid. Anki t-talb u l-*Quddiesa* naf li hafna minnkum ma jtilfuhom qatt! Wara l-kantuniera hemm il-festi ta' l-*Erwieh* u tal-*Qaddisin* kollha, u niesna għandhom id-drawwa sabiha li matul *Novembru* jzuru ċ-ċimiterju u jitolbu għall-mejtn tagħna kollha. Intom ukoll araw li titolbu għal dawk li hallewna, u jekk issibu hin iżzuru ċ-ċimiterju ma tkunux qed tagħmlu hażin.

Bla dubju, kif jgħadci x-xahar ta' *Novembru*, ix-xahar ta' l-*Erwieh*, jitfaċċa *Diċembru*, li hafna jqisuh bhala l-isbaħ xahar tas-sena għax matulu tiġi l-festa ta' l-*Immakulata*

Kunċizzjoni, dik ta' *Santa Luċija* u fl-aħħar dik tal-*Milied*. Hawnhekk fir-*Rabat* lill-Kunċizzjoni jagħmlulha festa sabiha u kulhadd jistenniha bil-herqa. Il-*Patrijiet* għandhom knisja sabiha u beltna tintrama sew bl-*armar* sabih tal-festa. Ma jonqsux il-banda, iċ-ġigġifogu u l-funzjonijiet sbieh fil-knisja. Fil-*Qala* wkoll issirilha festa sabiha, u f'*Bormla* mhux b'inqas! Mela ejjew nibdew minn issa nhejju ruhna għal dawn il-festi hekk gheziez. Għandi dubju qattx mortu għall-festa ta' *Santa Luċija!* Taf kemm jagħmlulha festa sabiha, għalkemm l-*ispirtu* tal-*Milied* ikun beda jinħass sewwa! *Morru* żuraha lil din il-qaddisa protettriċi tad-dawl t'għajnejna *Lil-Immakulata* ċert li tmorru tarawha u tgawdu l-festa tagħha, għax din tinsab fiċ-ċentru tal-belt tagħna. U ma niskantax jekk xi wħud minnkum bdew jahsbu għall-*għulbiena*, biex 'il quddiem inqegħduha quddiem il-presejju, li araw li tibnuh u tqegħduh fit-tokk ta' darkom. Din is-sena l-*Għaqda Hbieb tal-Presejju Għawdex-Malta* (1985) qed tagħlaq hamsa u għoxrin sena. Din twaqqfet biex thegġeg lill-familji kollha biex jibnu l-presejju fi żmien il-*Milied*.

Sir Ziju Joe

KOMPETIZZJONI

Kompli dawn il-qwiel:


- Bejn il-*Qala* u l-*Milied*...
- Fil-*Milied* il-lewż...
- F'*Santa Katrina*, il-*Milied*...
- Fil-*Milied* nieklu...
- F'*San Martin* inkissru l-lewż;...
- Fil-*Milied* iż-żiemel...



Klabb kotba maltin

Ibagħtu t-twegibiet tagħkom liz-*Ziju Joe*, 11/'*Marjos*', *Triq Sir Paul Boffa*, *Victoria VCT 2111*, *Għawdex*. Żmien għandkom **sas-Sibt 18 ta' Diċembru 2010**. Fost dawk li jirbhu jitla' ktieb bix-xorti gentilment mogħti mill-*Klabb Kotba Maltin*.

SKRIN ĠDID GħALL-PASTORALI



Fl-aħħar xhur l-*Uffiċċju Parrokkjali* qed jieħu bosta inizjattivi biex itejjeb il-hidma pastorali tal-parroċċa, speċjalment mat-tfal tagħna. Eżempju ċar ta' dan hu l-*organizzazzjoni* tal-*Quddiesa tat-Tfal*, in-*Noveni* tal-*Milied* u ta' *San Gorg*, kif ukoll l-*Eżerċizzjoni tar-Randan*, flimkien ma' *attivitajiet* oħra għall-*adolesxenti* u ż-żgħażaġh. Il-*formazzjoni* tajba tal-lajċi kif ukoll il-*fiduċja* li tintwera fl-*għajjnuna* tagħhom spiss isarrfu f'gid kbir għall-komunità kollha, kif jidher minn dan l-*isforz kollettiv* li wassal lil hafna tfal, imma wkoll lill-*genituri* u l-*qraba* tagħhom, biex jingibdu iżjed lejn il-hajja attiva tal-parroċċa.

L-aħħar f'sensiela ta' inizjattivi prattiċi kienet propju x-xiri ta' *MaxWhite White Portable Screen* (136" [1:1]) għall-parroċċa, biex jintuza ma' *projector* li għad irid jinxtara u li diġà daħlu xi donazzjonijiet għalih. Biex nixtru *projector* tajjeb għandna b'zonn qrib l-*€1,000!* L-iskrin, ta' daqs tassew kbir, inxtara bl-*għajjnuna* ta' flus li daħlu mill-*BBQ* organizzat għat-tfal fis-*Sajf* (€200), kif ukoll b'għotja oħra ġeneruza mill-fond tal-*Kor Laudate Pueri* (€80). Issa sa jservina f'hafna *attivitajiet* li nagħmlu, u mhux biss għaż-żgħar...

Waqt li nringrazzjaw lil dawk li għenu, inkunu grafi lejn iktar benefatturi li jinteressaw ruħhom li jgħinu lill-parroċċa tinvesti f'dawn il-ghodod utli għall-hidma pastorali tagħna.

Qaddisin "Ġorġjani"

RABTIET MAL-KULT TAL-PATRUN TAGHNA
U MA' DAN IT-TEMPJU DDEDIKAT LILU

29

Antoine Vassallo

vassallo@maltanet.net



Il-Beatu Pietru ta' Metz

(tifkira liturgika fit-2 ta' Lulju)

Kif spjegalna Anton Farrugia fil-ktejjeb tal-festa (Sajf 2010) mahruġ mis-Socjetà *La Stella*, il-kardinali mal-hatra jinghataw it-"titlu" ta' knisja f'Ruma, għar-raġuni li originarjament il-korp tal-kleru tal-belt kien jagħżel lill-Papa bhala Isqof ta' Ruma. Il-Beatu Pietru kellu "responsabbiltà" tal-Bażilika ta' San Giorgio al Velabro, ovvjament wahda mill-iktar prominenti.

Pietru kien it-tieni mis-sitt ulied ta' Gwido, konti ta' Ligny-en-Barrois (*de Luxembourg*, Lützelburg jew Lussemburgu), iżda safa orfni minn missieru ta' sentejn u minn ommu ta' erbgħa. Wara li zitu hadet hsiebu għal xi erba' snin, mar Pariġi jitgħallem fil-kulleġġ universitarju ta' Navarra taht il-famuz teologu Pierre d'Ailly, li thabbebb miegħu u ha hsiebu sew. Laħaq kanonku f'diversi kapitli u anki arċidjaku. Ta' tnax mar bhala ostagġ flok huh maqbud mill-Ingliżi, sa x'hin thallas il-prezz tal-fidwa; tant impressjonahom bi qdusitu li f'itit żammewh, għax qagħdu fuq kelmtu li l-flus jaslu. Jingħad li r-Re Rikkardu II saħansitra pprova jħajru jibqa' fil-qorti miegħu!

F'itit wara ntgħazel isqof tad-djoċesi Franciża ta' Metz; dawk iż-żminijiet karigi u unuri ta' età żgħira ma kinux haġa rari jew stramba, anki minħabba li l-biċċa l-kbira tal-poplu kienu jmutu kmieni. Kompla "miexi", għax Klement VII għamlu kardinal, appuntu bit-titlu tal-Velabro, u allura nistgħu ndaħħluh bi dritt fost il-"qaddisin Ġorġjani". Dan Klement (Roberto 2^a Ginevra) hu magħdud bhala antipapa, għax eleġġewh il-kardinali Franciżi kontra l-Papa Urbanu VI, li ha lura lejn Ruma s-sede pontifiċja minn Avignon. Kienet epoka mqallba ferm: "ix-Xiżma tal-Punent", li ma hargitx minn twemmin differenti iżda minn nuqqas ta' qbil fuq min hu l-Vigarju legittimu ta' Kristu, ma ntemmitx qabel l-1417 meta reġa' kellna Papa wiehed aċċettat minn kulhadd. Fil-fatt inhatar isqof iehor għal din id-djoċesi importanti min-"naħa" ta' Urbanu, u kellhom jidhlu s-suldati, fosthom ta' wiehed minn hut Pietru!

Minkejja dan kollu, Pietru kien riformatur għaqli tad-djoċesi tiegħu; ovvjament, peress li ma kienx irċieva l-ordinazzjoni, kien jiddelega l-Quddies u s-sagramenti lis-sacerdoti! Akkwista isem sabih ta' qdusija personali, mibnija fuq it-talb u l-penitenza: għalkemm ta' demm nobbli (ommu Mahaut de Châtillon kienet kontessa ta' Pol, u kien saħansitra jiġi mir-Re Karlu VI), ma jidhirx li għazel xi stil ta' haġja lussuża. Tant kien iqassam karità li f'itit li xejn kien baqagħlu għalih. Nistgħu nitgħallmu minnu li l-kontroll fuqna nfusna hu essenzjali f'kull stat tal-hajja. Sfortunatament f'itit laħaq mexxiha d-djoċesi għax kellu jaħrab minn Metz u, imsejjah minn Klement, mar Avignon fejnu. Baqa' f'haġja awstera: kien "twajjeb" wisq għal perjodu bħal daż; nistgħu ngħidu li forsi żbalja

fl-għażla politika – u ma nafx kemm kienet deċiżjoni hielsa għax l-Insara Franciżi kollha, inkluż l-"għaref" San Vincenz Ferreri, aċċettaw lill-"Franciż" Klement – iżda żgur mhux fl-aspetti morali! Stinka għalxejn biex igib l-għaqda; kien jgħid: "Il-Knisja tal-Mulej jehtigilha iktar talb u sagrafiċċju; naghmlu opri tajba biex nigħdu l-hniena ta' Alla". Il-mard

z a m m u
m i l l i
j k o m p l i
j i r s i s t i
s a b i e x
j i k k o n v i n c i

għall-paċi lir-rejiet ta' Franza u l-Ingilterra. Saħtu hallietu għal kollox u miet fit-2 ta' Lulju 1387 fil-monasteru tal-Kartuzjani, l-ordni mwaqqaf minn San Bruno, fil-belt viċina ta' Villeneuve-lès-Avignon. Skond xewqtu, difnuh fiċ-ċimiterju "tal-fqar" iddedikat lil San Mikiel; wiehed minn hutu bena knisja, iddedikata lil San Ċelestinu V, u kunvent fuq qabru, iżda hafna mir-relikwi tferrxu waqt ir-Rivoluzzjoni Franciża: għad hemm xi haġa l-iktar f'żewġ knejjes f'din il-belt, St Didier u Saint-Pierre.

Fil-pitturi jhobbu juruh fejn il-Vergni Mbierka, anki peress li hadem biex daħhal il-festa tal-Prezentazzjoni tagħha, jew bil-Kurċifiss, għax kien devot kbir tal-Passjoni, tant li jingħad li rċieva vizjoni. Għalkemm mill-ewwel tfaċċaw stejjer fuq qdusitu u mirakli bl-interċessjoni tiegħu, ma giex ibbeatifikat qabel l-1527, ironikament mill-Papa "veru" Klement VII, imhegġeġ minn bosta persunaġġi, inklużi l-padri tal-Konċilju ta' Bazilea. Sentejn wara mewtu, Klement l-antipapa kien fil-fatt beda l-proċess fuq talba ta' Pierre d'Ailly, li sadattant sar hu wkoll kardinal. Inzid li hemm iktar minn kardinal wiehed fl-arblu tarrazza tal-Beatu Pietru. Jirrakuntaw li fl-1432 waqa' tifel mit-torri tal-palazz ta' Avignon: miet tal-kolp għax gie fuq blata ppuntata u rasu tfarrket. Missieru ma qatax jiesu: gabar il-biċċiet u hadhom friglejn xbihet Pietru, u ibnu reġa' ngħata l-hajja. Tant impressjonat din il-grajja li l-belt għażlitu bhala patrun. Dan il-miraklu tpitter f'itit wara fid-*Duomo* tal-belt Taljana ta' Ivrea. U hemm diversi djoċesijiet li jiffestegġjaw 'il-Beatu Pietru ta' Lussemburgu. Fost id-devoti lejha jissemma San Frangisk de Sales. Fl-1629 Urbanu VII ta lill-Kartuzjani l-jedd li jqaddisulu u jgħidulu l-Uffizzju f'nharu.






Mid-Djarju Parrokkjali

KRONAKA TAL-PARROĊĊA

Awwissu - Settembru 2010

Andrew Formosa

andrew@isbelvictoria.org



1 ta' Awwissu

Il-qniepen tal-Bażilika Ġorġjana daqqew biex ifakkru l-ħamsa u ħamsin anniversarju tas-Separazzjoni bejn il-parroċċa ta' San Ġorġ u l-arċipresbiterat tal-Katidral ta' l-Assunta, b'digriet ta' l-Isqof ta' Għawdex Mons. Ġużeppi Pace,

6 ta' Awwissu

09.00am: Fl-assenza ta' l-Isqof Grech, li kien imsiefer, l-Arċipriet Mons. Pawlu Cardona mexxa konċelebrazzjoni solenni bis-sehem tal-kapitlu u l-kleru fis-solennità Lateranensi tat-Trasfigurazzjoni tal-Mulej.

12 ta' Awwissu

Wara nofs in-nhar: Fl-Isptar *Mater Dei*, f'Tal-Qroqq, fl-età ta' 79 sena, miet il-President emeritu tar-Repubblika ta' Malta l-Prof. Guido de Marco li kien ħabib u benefattur kbir tal-komunità parrokkjali Ġorġjana. Sar talb għalih fil-Quddies u rappreżentazzjoni tal-kapitlu Ġorġjan, immexxija mill-Arċipriet, ħadet sehem fil-funeral statali li sarlu fil-Konkatidral ta' San Ġwann it-Tnejn 16 ta' Awwissu.

15 ta' Awwissu

09.00am: L-Arċipriet Mons. Pawlu Cardona mexxa konċelebrazzjoni solenni bis-sehem tal-kapitlu u l-kleru fis-solennità tal-Verġni Mqaddsa Marija Mtellgħa s-Sema.

18 ta' Awwissu

Fil-ghodu: Id-djaknu Samuel Grech, meġġjun mill-vigarju parrokkjali Mons. Feliċ Tabone, mexxa ħarġa f'Kemmuna għall-abbatini u l-Grupp tal-Vokazzjonijiet tal-parroċċa.

28 ta' Awwissu

10.30am: Ġiet organizzata mawra mal-kosta ta' Għawdex u Kemmuna għat-tfal u l-adolessenti tal-parroċċa bl-inizjattiva ta' l-Uffiċċju Parrokkjali. Kien hemm ħin ukoll għal min xtaq jgħum.

31 ta' Awwissu

Wara waqfien ta' diversi xhur minħabba xi kumplikazzjonijiet legali, issokta b'ritmu tajjeb ix-xogħol fuq is-siġet tal-bini tal-mużew storiku u ċentru kulturali tal-Fondazzjoni Belt Victoria. Ix-xogħol ta' skavar, pedamenti u bini ġie fdat f'idejn il-Perit Salvu


Micallef u l-imgħallem bennej Anton Vella flimkien mal-ħaddiema tiegħu.

4 ta' Settembru

07.00pm: L-Arċipriet Mons. Pawlu Cardona mexxa l-kapitlu Ġorġjan fil-funzjoni ta' l-ewwel jum tat-Tridu fil-Bażilika tat-Twelid tal-Verġni Marija, fix-Xagħra, fuq stedina mill-kapitlu ta' l-istess raħal.

6 ta' Settembru

06.00pm: Tfakkar it-tnejn u ħamsin anniversarju mill-ghoti tat-titlu ta' bażilika lill-knisja protoparrokkjali ta' San Ġorġ. Fil-Quddies tas-6.00pm l-Arċipriet emeritu Mons. Ġużeppi Farrugia għamel ħsieb sabiħ fuq dan l-anniversarju u fi tmiem l-adorazzjoni Ewkaristika tkanta l-innu tat-*Te Deum* bħala radd il-ħajr lil Alla. Sar talb ukoll għall-vittmi tat-traġedja ta' l-isplużjoni ta' kamra tan-nar fl-Għarb, li seħħet il-Ħadd ta' qabel, u l-familjari tagħhom.



11 ta' Settembru

06.00pm: Fil-kjostru tad-dar parrokkjali l-Prof. Joseph Vella u l-Kan. George J. Frendo, f'isem il-kumitat tal-*Victoria Internacjonal Arts Festival*, għaddew donazzjoni ta' flus lill-Arċipriet Mons. Pawlu Cardona bħala kontribuzzjoni mid-dħul tal-festival għall-manutenzjoni tal-bażilika.

08.00pm: Il-parroċċa offriet l-ikla tradizzjonali annwali lid-dirigenti u l-bandisti tas-Socjeta' Filarmonika *La Stella*, fid-dar parrokkjali.

12 ta' Settembru

07.00am: Bdiet l-iskeda sħiħa għall-ftuħ tas-sena soċjali u pastorali fuq l-istazzjon tar-radju komunitarju tal-parroċċa *Leħen il-Belt Victoria*.

14 ta' Settembru

06.30pm: Fl-okkażjoni tal-festa liturġika u parrokkjali tas-Santissmu Kurċifiss, il-Kan. George Debrincat mexxa Għasar solenni fil-Kappella tal-Kurċifiss u tas-Sagrament Imqaddes, bis-sehem tal-membri tal-Fratellanza tas-Santissmu Kurċifiss.

07.00pm: Il-Kanonku Debrincat mexxa Quddiesa solenni bis-sehem ta' l-istess fratelli, b'omelija fuq il-festa ta' l-Eżaltazzjoni tas-Salib Imqaddes, u li fi tmiemha sar il-bews tar-relikwa tal-Verulinju.

15 ta' Settembru

06.00pm: Fil-jum tal-festa liturġika tad-Duluri I-Kan. Ġwann Mercieca mexxa Quddiesa kantata bl-omelija.

20 ta' Settembru

06.30pm: L-Arċipriet emeritu Mons. Ġużeppi Farrugia mexxa l-kant solenni ta' l-ewwel Għasar tas-solennità tad-Dedikazzjoni tal-Bażilika Ġorġjana.

21 ta' Settembru

09.00am: L-E.T. Mons. Mario Grech, isqof ta' Għawdex u dekan tal-kollegġjata, mexxa pontifikal solenni bis-sehem tal-kapitlu u l-kleru, fis-solennità tal-255 anniversarju mid-Dedikazzjoni tal-knisja parrokkjali ta' San Ġorġ.

06.30pm: L-Arċipriet Mons. Pawlu Cardona mexxa t-tieni Għasar fis-solennità tad-Dedikazzjoni. Kienet l-aħħar funzjoni tad-djaknu Simon M. Cachia fil-bażilika, qabel telaq lejn Ruma għal iktar studji u esperjenza pastorali.

22 ta' Settembru

07.30pm: Id-djaknu Samuel Grech u l-vigarju parrokkjali Mons. Feliċ Tabone ħadu lill-abbatini u l-membri tal-Grupp tal-Vokazzjonijiet għal pizza r-Ramla.



23 ta' Settembru

06.30pm: Il-Kor *Laudate Pueri* kien mistieden mill-Assoċjazzjoni Maltija ta' l-Ordni ta' San Ġwann biex jieħu sehem fil-festa tradizzjonali tal-Bambin ta' Praga li saret fil-knisja tal-Vitorja, il-Belt Valletta.

08.00pm: Fir-refettorju tad-dar parrokkjali, il-parroċċa offriet ikla lill-istudenti tal-Propedewtika u ta' l-ewwel sentejn fis-Seminarju Maġġuri.

24 ta' Settembru

08.00pm: L-Uffiċċju Parrokkjali organizza *Pasta Night* fuq il-bejt tad-dar parrokkjali bħala *fund-raising* għall-parroċċa.

26-28 ta' Settembru

06.00pm: L-Arċipriet emeritu Mons. Ġużeppi Farrugia mexxa l-Quddiesa u ppriedka fit-tlett ijiem tat-Tridu bi tħejjija għall-festa parrokkjali ta' San Mikiel. L-istatwa tal-qaddis intramat bħas-soltu għall-qima tal-fidili fil-korsija tal-bażilika.

29 ta' Settembru

06.00pm: L-Arċipriet Mons. Pawlu Cardona mexxa konċelebrazzjoni solenni fil-festa parrokkjali ta' San Mikiel bis-sehem tal-kapitlu u l-kleru, u tal-kor tal-bażilika *Laudate Pueri*.

Fl-aħħar jiem ta' Settembru fl-uffiċċju parrokkjali saret ir-reġistrazzjoni tat-tfal kollha tal-parroċċa li jattendu fiċ-ċentri tad-duttrina f'beltna. Din hi miżura ġdida li tteħdet f'kollaborazzjoni mal-Kummissjoni Kateketika tad-djoċesi, bl-għan li l-parroċċa jkollha aktar tagħrif fuq min huma t-tfal tagħha.



XOGĦOL ID-DJAKNU HU LI JIBNI HAJTU U HAJJET HADDIEĦOR FUQ IL-KELMA


*Messaġġ minn Simon Mario Cachia, żagħżuġ mill-parroċċa ta' San Ġorġ
li ġie ordnat djaknu nhar il-Ħadd 20 ta' Ġunju 2010*

Sa mill-ewwel zminijiet tal-Kristjaneżmu l-Knisja hasbet biex lill-membri tagħha, speċjalment lil dawk batuti u emarginati, tagħtihom lid-djaknu biex ikun qaddej tagħhom. L-ewwel djakni tal-Knisja, li grajjiethom huma mnaqqxa fil-ktieb ta' l-Atti fl-Iskrittura, mhux biss kienu jaqdu fl-imwejjed, jiġifieri jaqdu lill-batuti fil-ħtiġijiet materjali tagħhom, imma fuq kollox kienu jgħinu lill-Knisja fix-xandir ta' l-Aħbar i-Tajba. Hekk għamel id-djaknu Filippu, wiehed mis-seba' djakni li ġew ordnati mill-Appostli, meta ltaqa' mal-qaddej mill-Etjopja. Hekk għamel Stiefnu meta ġie mistoqsi fuq it-tagħlim li kien qed jgħallem u, mhux biss habbar il-Vanġelu, imma ta xhieda għalih saħansitra bit-tixrid tad-demem.

Id-don tad-djakonat li jien irċivejt fl-20 ta' Ġunju li għadda minn idejn l-isqof, is-suċċessur ta' l-Appostli ġiżiritna, m'huwiex ħlief l-ġhoti ta' l-istess ħidma li nġhatat lil dawn id-djakni tat-Testment il-Ġdid. Ix-xogħol prinċipali tad-djaknu huwa li jibni hajt u hajjet haddieħor fuq il-Kelma ta' Alla, permezz tat-talb u tax-xandir tal-Vanġelu. Din il-laqgħa ma' Kristu permezz tal-Kelma twassal lid-djaknu biex jaqdi lill-isqof u lis-sacerdoti waqt is-sagrifiċċju tal-Quddiesa u jservi lill-membri tal-Knisja permezz ta' tqarbin, żjajjar lill-morda u qadi. Lid-djaknu jiġu mogħtija xi setgħat biex jeżerċitahom għall-qadi tal-Knisja: fost l-oħrajn jista' jżewweg, jaqdi fil-Liturġija, imexxi funerali meta jkunu bla Quddiesa, jgħammed u wkoll ibierek.

Żgur li id-djaknu ma jistax iwettaq dan is-servizz kollu mingħajr l-akkumpanjament tat-talb tal-membri tal-Knisja. U għalhekk nixtieq niringrazzja hafna lill-membri kollha tal-Knisja f'Għawdex, b'mod speċjali lill-membri kollha tal-komunità Ġorġjana tagħna li offrew, u għadhom joffru, it-talb u t-tbatija tagħhom għalija u għal shabi id-djakni l-oħra.

Nitlobkom biex tkomplu tiftakru f'ija tul din is-sena, speċjalment issa li spiċċajt il-formazzjoni tiegħi fis-Seminarju tagħna u qed nibda l-esperjenza ta' studju fl-Italja. Il-Mulej Ġesù u San Ġorġ ikunu magħkom il-koll.



Ritratt: John Corcina

Il-Professor Guido de Marco (1931-2010)



Nhar il-Ħamis 12 ta' Awwissu 2010, tard wara nofs in-nhar, halliena l-Prof. Guido de Marco li kien President tar-Repubblika ta' Malta bejn l-1999 u l-2004. Il-Professor de Marco, statista ta' valuri Kristjani profondi, kien ħabib kbir tal-komunità parrokkjali Ġorġjana u ammiratur ta' l-għozża partikulari fi ħdanha għal-liturġija u l-kultura. Hu wieżen bl-appoġġ u l-preżenza tiegħu inizjattivi kbar, bħalma kien is-Simposju Internazzjonali Ġorġjan fl-okkażjoni ta' l-Centinarju l-2003. Barra minn hekk, fuq xewqa tiegħu, kull sena tingab fost għall-festa f'Lulju l-ikona ta' San Ġorġ mill-Kappella Russa ta' Palazz Presidenzjali ta' San Anżon. Fuq kollox nġożżu l-bosta dra li hu ġie fostna, anki wara li temm il-kariga tiegħu ta' Kap ta' l-Is Malti, u ha sehem fil-liturġiji kbar fil-Bażilika Ġorġjana. Il-fune statali tiegħu sar it-Tnejn 16 ta' Awwissu 2010, fil-Konkattidral San Ġwann, il-Belt Valletta. Ir-ħossuna fid-dmir nitolbu għal ruħu nagħtu l-kondoljanzi lill-familjari tiegħu.



QUDDIESA GĦAT-TFAL U L-ADOLEXXENTI

fil-Bażilika ta' San Ġorġ

Kull nhar ta' Ħadd fl-10.00am

Ġenituri u wliedhom, katekisti u komunità li iċċelebraw flimkien .Ium il-Mulej h'differenza